


# KIDIMBU

 Kutanga ya Ndinga. Samu na lukutakanu ya nsuka, ntina mu me lomba na beno na kutelama. . . Ntangu ba ke bulaka *The Star-Spangled Banner* [Hymne ya ba-Américain—Mu.], beno ke telamaka. Mutindu yina ve? [Dibuundu me tuba, “Yinga.”—Mu.] Na yina samu na yinki ve samu na Ndinga ya Nzambi? Ya kele luzitu. Ntangu yayi na Buku ya Exode, kapu 12, kubanda na nzila ya 12, mu ke zola kutanga kitini ya Masonuku mpe nzila ya 12 mpe 13.

*Na yina mu ke luta na yinsi ya Egypte na mpimpa yayi, mpe mu ke kufwa. . . mwana ya ntete ya bakala na yinsi ya—ya Egypte, bantu na baniama; mpe. . . mu ke pesa kitumbu: Mu kele MFUMU.*

*Mpe menga ke vwanda samu na beno kidimbu na zulu ya yinzo yina beno kele; mpe ntangu mu ke mona menga, mu ke luta na zulu ya beno, mpe mpasi yina ke vwanda na zulu ya beno ve, ntangu mu ke kufwa yinsi ya Egypte.*

2 Dilongi ya munu kele: *Kidimbu*.

3 Beto kulumusa bayintu ya beto ntangu yayi. Mpe na kati ya pima ya Yandi ya ntangu yayi ya santu, na ntwala ya kubelama na Yandi na bisambu, ya ke na lombilu yina beno zola ti Nzambi kupesa beno mvutu na manima ya midi yayi? Beno telemisa kaka maboko ya beno kana beno ke na yawu, mpe beno banza na kati ya ntima ya beno yina beno zola ti Yandi kusala. Bisika nionso na kati ya kivinga, beno banza kaka yina beno ke zola Yandi kusala.

4 Tata ya beto ya Mazulu, Nge kele Nzambi yina ke sobaka ve, mpe beto ke sambila ti Nge ke pesa mvutu na bisambu ya beto, na manima ya midi yayi, mutindu—mutindu beto me zangula maboko ya beto. Mpe mutindu Nge lenda mona ti maboko ya munu kele na zulu, mpe. Mpe lombilu ya munu, mu ke talisa yawu pwelele, ti, Mfumu, ti Nge ke belusa muntu nionso na kati awa bubu yayi, vulusa bantu yina nionso me zimbana. Ntangu yayi, Nge me tuba, “Kana beno me lomba Tata konso kima yina, na Nkumbu ya Munu, Mu ke sala yawu.” Ntangu yayi, Mfumu, sadisa beto kintwadi na kukwikila mutindu kimvuka ya bantu, ya bana yina yina ke kwikila. Tuba na nzila ya Ndinga ya Nge, Mfumu. Ndinga ya Nge kele Kieleka. Sakumuna bantima ya beto.

5 Beto ke tonda Nge samu na lukutakanu yayi. Beto ke tonda Nge samu na Mpangi Grant, mpe samu na bisadi ya yandi nionso, mpe mabuundu nionso mpe bantu nionso. Mpe samu na yina Nge me sala samu na beto, Mfumu, beto ke vutula matondo samu na Nge. Tata, ya lendaka vwanda na mingi na kati ya beto awa yina ke monana diaka ve na mosi na yankaka awa,

tii ntangu beto ke monana na simu yina yankaka. Yayi lendaka vwanda lukutakanu ya nsuka yina beto ke vwanda kintwadi na ntoto yayi. Bika Mpeve-Santu kukwisa mpe kusakumuna beto kintwadi, kunatila beto bansatu ya beto. Na Nkumbu ya Yesu beto ke sambila. Amen.

Beno lenda vwanda.

<sup>6</sup> Mu ke na mwa buku ya fioti awa, mu me sonika mwa Masonuku mpe mwa bima ya fioti. Mu vwanda simbaka yawu na yintu, kasi mu me luta bamvula makumi zole na tanu, beno zaba, ya kele, ya mbala ya zole. Na yina mu ke bambuka moyo diaka ve mutindu mu vwandaka sala, mpe ya ke na bantu mingi na balukutakanu mpe nionso yina, mpe mingi ya kusala.

<sup>7</sup> Dilongi ya beto ya manima ya midi yayi kele: *Kidimbu*. Disolo ya beto ke banda na Egypte. Ya ke kifwani ya nene awa ntangu yayi, mu ke zola ti beno nionso kumona yawu mpe beno vwanda kaka na luzitu mutindu beno lenda. Egypte kele kisika ya disolo, mpe ntangu ya disolo kele kaka na mbandukulu ya exode.

<sup>8</sup> Mpe, ntangu yayi, ya ke kifwani ya bubu yayi, yina me talisama, mutindu beto mpe kele na ntwala ya exode. Nzambi yina basisaka Israel na Egypte, samu na kukotisa bawu na yinsi ya nsilulu, vwandaka kifwani ya Klisto ke basisa Kento ya makwela, samu na kukota na Yinsi ya nsilulu. Beto kele na exode yankaka. Ntangu yayi beno ke longuka Masonuku, beto kele kaka na ntangu samu kutubila bitini ya yawu ya nene, ya kele kieleka. Beto kele. . . Mutindi Nzambi basisaka yinsi mosi na nganda ya yinsi, Nzambi ke basisa Kento ya makwela na nganda ya dibuundu. Ba ke bokila Kento ya makwela na mabuundu nionso. Ya ke vwanda basoolami ya Nzambi, yina ba ke basisa na nganda. Mpe beto kele pene-pene ya exode yango na ntangu yayi, samu beto kele na nsiamisa ya Masonuku nionso ti beto kele kuna. Ntangu yayi, mu zaba ti ya me tubamaka na bantangu mingi, kasi, bankundi ya munu, na ntangu mosi ya ke tubama samu na mbala ya nsuka. Ntangu ke kota na Seko na ntangu yina. Yandi ke kwisa kubasisa Kento ya makwela na nganda ya dibuundu.

<sup>9</sup> Kidimbu vwandaka kima yina vwanda sala luswaswanu kati-kati ya Egypte na Israel, bayinsi nyonso zole. Bawu nionso vwandaka bantu, kasi bawu nionso vwandaka bivangu ya Nzambi, kasi, luswaswanu ntangu kitumbu ya lufwa lutaka, luswaswanu kati-kati ya luzingu na lufwa vwandaka kidimbu.

<sup>10</sup> Mpe na yawu ya ke vwanda mutindu yina na nkwizulu ya Mwana ya Nzambi, ntangu Yandi ke basisa Kento ya makwela na dibuundu, luswaswanu ke vwanda Kidimbu. Ntangu yayi, beno kuwa mbote na manima ya midi yayi, mpe beno ke mona kana ya kele kieleka ve. Kidimbu ke vwanda luswaswanu. Ya fwana vwanda na luswaswanu.

<sup>11</sup> Nzambi ke sambisa yinza, kilumbu mosi. Kana mu yufula bantu ya Catholique, na nzila ya nani Yandi ke sambisa, na nzila ya yinki Yandi ke sambisa yinza? Ba ke tuba, “dibuundu.” Yinki dibuundu? “Dibuundu ya Catholique.” Yinki dibuundu ya Catholique, ya ke na mingi ya yawu? Ba-Methodiste ke tuba, “na nzila ya ba-Methodiste,” na yina ba-Baptiste kele na nganda ya yawu. Na yina, kana beno sambisa yawu na nzila ya dibuundu ya ba-Baptiste, yina yankaka nionso kele na nganda. Ba-Pentecotiste ke tuba, “na nzila ya ba-Pentecotiste,” na yina bayina yankaka kele na nganda. Beno me mona, ya ke vwanda muvusu, muvusu mingi, muvusu mingi na yintu, samu na kubanza na diambu ya mutindu yina.

<sup>12</sup> Kasi Nzambi kele na mutindu awa yina Yandi tubaka ti Yandi ke sambisa bantu na zulu ya ntoto, na nzila ya dibuundu ya Catholique ve, na nzila ya dibuundu ya ba-Protestant ve. Kasi Yandi ke sambisa yinza na nzila ya Yesu Klisto, mpe Yesu kele Ndinga, na yina ya ke vutuka diaka na Biblia. Beno me mona? Yandi ke sambisa yinza na nzila ya Biblia. Mpe Biblia kele Buku ya lusambusu ya Nzambi, yina kele luzayikisu ya muvimba ya Yesu Klisto, ti ba lenda yika kima yankaka to ba lenda katula kima mosi ve na Yawu; kitumbu ya kusala yawu, kele ba ke katula nkumbu ya beno na Buku ya Luzingu. Beno bikala kaka ya kusungama na Buku, mpe beno sambila Nzambi na kusala beto kitini ya Yawu.

<sup>13</sup> Ntangu yayi beto ke mona ti, kidimbu, yinki kele kidimbu? Kidimbu kele kima yina ke talisa ti ba me futa ntalu, yawu yina kidimbu. Ya ke kaka mutindu nzila ya train mpe nzila ya tomabilu, beto ke baka mbongo ya beto mpe beto ke kwenda na gare. Ntangu yayi, beno me mona, nzila ya tomabilu ba me pekisa, na bisika yina ba ke sadilaka ba-ticket, ba me pekisa na kubaka mbongo. Ba lenda baka mbongo ve, ba ke baka ticket; mumbandu, na ba-avion, mpe nionso yankaka. Beno ke kwenda kisika mosi, na guichet, mpe beno ke sumba, na mbongo ya beno, mwa kinkunku ya ba-tickets, ticket yina ya ke lomba. Mpe ticket yayi kele kidimbu ti beno me futa billet ya beno. Beno ke na muswa ya kumata na masuwa, ya kumata na avion, ya kumata na bus, to ya lenda vwanda konso kima yina, na ntangu nionso beno kele na kidimbu yina ke talisa ti beno—ti beno me futa mbongo samu na nzietolo ya beno. Ntangu yayi beno bambuka moyo na yawu. Beno zimbana yawu ve.

<sup>14</sup> Mwana-dimeme yina kufwaka ya Israël vwandaka... vwandaka lutumu ya Nzambi. Yehowa lombaka ti mwana-dimeme kufwa, kiyingilu yina zaba diambu ve. Mutindu beto me tubila yawu na kati ya sabala yayi, ti Nzambi, ntangu Yandi ke bakaka lukanu, Yandi ke sobaka yawu ata fioti ve. Mp Yandi salaka nzila, kima ya Yandi ya ntete yina Yandi salaka ntangu muntu kubwaka, Yandi salaka nzila samu yandi kuvutuka, na yina Yandi zolaka kuvuukisa yandi, mpe Yandi bakaka lukanu

ti Yandi ke vulusa muntu na nzila ya Menga ya Yandi yina zabaka diambu ve. Mpe Yandi ke salaka kaka mutindu yina. Yandi me sobaka yawu ata fioti ve. Ya ke na kisika yankaka ve Nzambi ke kutana na musambidi, kaka na nsi ya Menga. Yina ke kaka kisika mosi samu na Yandi.

<sup>15</sup> Beto ke meka na kusala ti Yandi kukutana na beto na nsi ya théologie, na nsi ya denomination ya beto, na nsi ya manaka ya beto ya lukolo. Bayankaka me tunga bayinzo-zulu mpe bayankaka me tunga bambanza, Babylone mpe—mpe yinzo-zulu ya Babel, mpe bima yankaka nionso. Kasi ya ke kaka ti, Nzambi ke kutana kaka na musambidi ya kieleka na nsi ya Menga. Yandi ke sobaka ata fioti ve. Beto nionso lenda ve kuvwanda ba-Methodiste, beto nionso lenda ve kuvwanda ba-Pentecotiste, beto nionso lenda ve kuvwanda *yayi*, *yina*, to *yankaka*, beto ke wisana ve. Kasi ntangu mu ke kutana na muntu mosi, yandi vwanda nganga-Nzambi ya Catholique to nionso yina yandi kele, kana yandi kele na nsi ya Menga yina beto kele bampangi, mu ke kipe ve kisika yandi kele, kana yandi kele na nsi ya Menga yina.

<sup>16</sup> Ntangu yayi, mwana-dimeme ya Israël vwandaka lutumu ya Yehowa, mpe menga vwandaka kidimbu ti kusalu me salama. Nzambi lombaka samu na mpulusu, na Egypte, samu na kukwenda na yinsi ya nsilulu, Yandi lombaka lufwa ya niama. Mpe niama yina fwana vwanda...Menga ya niama yina ba me kufwa ba fwana tula yawu na zulu ya laiton mpe na zulu ya kielo, mpe ya vwandaka kidimbu ti kima yina Yehowa lombaka me salama. Beno me mona? Ntangu yayi, mwana-dimeme vwandaka kidimbu ve, menga vwandaka kidimbu. Ntangu yayi, luzingu basikaka na munkayulu, mpe ntangu yayi menga vwandaka kidimbu. Ba tumamaka na bantumunu ya Yandi. Menga vwandaka samu na kidimbu, kidimbu ti mukwidi yayi me sala kieleka yina ba tumaka yandi. Yawu vwandaka kidimbu. Mbote mingi, na kumonaka mukwikidi, ke sambila, na yina ya vwandaka kukitalisa na munkayulu ya yandi. Beno me mona?

<sup>17</sup> Yinzo yawu *yayi*, mpe samu na musambidi, yinki vwandaka ntumunu? “Beno kufwa mwana-dimeme. Na kilumbu ya kumi na yiya na manima ba me bumba yawu, ya bakala kukondwa kifu, Israël ya mvimba fwana kufwa yawu, mpe ba ke baka menga na hysope mpe ba ke tula na zulu ya laiton ya kielo.”

<sup>18</sup> Mpe, na yina, hysope yina vwandaka kaka matiti yina bantu nionso kuzaba. *Hysope* zola kutuba “lukwikilu ya beno.” Muntu mosi ke meka na kuvwanda na lukwikilu ya mazulu, yawu yina beno ke kondwa kubeluka ya nzutu. Lukwikilu kele kaka kima mutindu kima nionso. Beno fwana vwanda na lukwikilu na kukwisa na yinzo-Nzambi. Beno fwana vwanda na lukwikilu na kutambula kuna. Beno fwana vwanda na lukwikilu samu na kutambwisa ditoma ya beno. Beno fwana vwanda na lukwikilu samu na kudia madia ya beno ya midi. Yawu kele mutindu yina,

kaka lukwikilu mutindu lukwikilu nionso. Ntangu yayi samu na kutula menga, ba vwandaka tula yawu na hysope, yina kele kaka matiti mutindu matiti nionso yina ke menaka bisika nionso na Palestine, samu na kutalisa ti lukwikilu yina ba ke sadila menga ya kele ve kima ya ba-sensation yina ke lomba beno ba-diplome ya doctorat samu na kuvwanda na yawu. Ya ke kaka lukwikilu mutindu lukwikilu nionso, ya konso kilumbu, samu na kukwikila Nzambi. Beno me mona? “Beni tula menga,” na lukwikilu, “na hysope.”

<sup>19</sup> Ntangu yayi, musambidi, na yina, yina ba vwandaka mona na nsi ya menga, ya vwandaka talisa ti yandi me sadila lombilu ya Yehowa, mpe yandi talisamaka. Kidimbu vwandaka talisa ti yandi me talisama na mwana-dimeme ya kufwa yina Yehowa me lomba. Kialu vwandaka me salama. Yinki kifwani yayi ya kulunga ya bubu yayi, ya Klisto na mukwikidi. Ntangu Kidimbu me talisama na mukwikidi, na yina Yawu ke talisa ti ya me ndimama mpe kialu me salama.

<sup>20</sup> Na yina, menga vwandaka kidimbu yina vwandaka talisa, menga yawu mosi. Niama vwandaka basisa menga, yandi kufwaka, mpe menga ya yandi ba tulaka yawu na zulu ya kibaka. Ntangu yayi, luzingu ya niama, yina vwandaka na kati ya menga. Mpe luzingu ke vwandaka na kati ya menga, beto me zaba yawu. Biblia me tuba mutindu yina, mpe science me siamisa yawu, luzingu ke vwandaka na kati ya menga. Na yina ntangu ba me kufwa niama, mpe luzingu me basika na niama, menga fwana vwanda ti ba-élément ya menga, fwana vwanda kidimbu. Samu, luzingu yina vwandaka na kati ya menga lendaka kwisa vutuka ve na zulu ya mukwikidi, samu ya vwandaka luzingu ya niama.

<sup>21</sup> Mpe luzingu ya niama mpe luzingu ya muntu kele ya kieleka ya kuswaswana. Ya kele ve, ya ke na kima mosi ve na kati ya yawu. Beni baka, beni baka menga ya niama mpe beni tula yawu na kati ya beni, beni ke kufwa. Na yawu beni me mona, beto, ya ke—ya ke luzingu ya kuswaswana yina kele na kati menga ya niama na yina kele na kati ya menga ya muntu, samu muntu kele na moyo. Niama ke vwandaka na moyo ve.

<sup>22</sup> Mpe ntangu yayi, na yina, menga yawu mosi, beni bakula ntangu yayi, élément ya mbwaki, ba-élément ya menga, ba vwandaka tula yawu na kielo, mutindu kidimbu ti mwana-dimeme me kufwa, ntangu yayi, samu luzingu ya mwana-dimeme lendaka kwisa vutuka ve na zulu ya musambidi. Kasi bubu yayi. . . Ya vwandaka kaka na kifwani mosi.

<sup>23</sup> Bubu yayi ya kele ve élément ya Menga ya Mfumu Yesu, Mwana-dimeme ya beto, kasi ya ke Luzingu tina vwandaka na kati ya Menga, yina kele Mpeve-Santu. Ya ke kwisa vutuka mpe ya kele Kidimbu ti beto me ndima mpe beto me sala kieleka yina Nzambi tubaka na beto na kusala. Na yina, na kuzwaka Kidimbu, beto me talisama na Munkayulu ya beto. Na mutindu

ya kulunga. Mu ke mona ve wapi mutindu ya lendaka vwanda pwelele. Beno me mona?

<sup>24</sup> Mutindu mosi kaka ba lendaka tuba ti yinzo mosi kele, mpe, na nsi ya menga, samu ba-élément ya menga vwandaka na zulu ya kakielo. Ba vwandaka luta, Wanzio ya lufwa zolaka luta samu na kutala mpe kumona menga. Ntangu yayi, diaka, ya vwandaka kifwani ya Mpeve-Santu.

<sup>25</sup> Ntangu yayi, beno me mona, Menga ya Yesu yawu mosi lendaka kwisa ve na zulu ya mosi na mosi ya beto, samu ti Yandi vwandaka kaka na mwa ndambu ya Menga na kati ya nzutu ya Yandi. Mpe yawu basikaka, na nzutu ya Yandi, na zulu ya ntoto, bamvula mafunda zole me luta; kasi ya vwandaka ve samu na Kidimbu. Luzingu, Luzingu yina vwandaka na kati ya Menga, vwandaka Kidimbu ntangu yayi. Mu ke siamisa yawu na beno, kaka na mwa minuti fioti, na nzila ya Biblia. Ya kele Kidimbu yina ke kwisa na zulu ya beto nionso, samu na kutalisa ti beto me fwanana na Munkayulu ya beto, mpe me sala yina Yehowa lombaka.

<sup>26</sup> Pierre tubaka, na Kilumbu ya Pentecote, “Benó balula bantima, mosi na mosi ya beno, mpe beno baka mbotika na Nkumbu ya Yesu Klisto samu na mulemvo ya masumu, mpe beno ke kuzwa dikabu ya Mpeve-Santu. Samu nsilulu kele samu na beno, mpe samu na bana ya beno, mpe samu na bayina kele ntama, ya mingi Mfumu Nzambi ya beto ke bokila.” Benó me mona, ya vwandaka talisa ti ya vwandaka samu na bawu kaka ve. “Ya mingi Mfumu ya beto ke bokila.”

<sup>27</sup> Bantu mingi ke banzaka ti ba me bokilaka bawu. Kasi nionso yina “Mfumu” me bokila! “Bayina Yandi zabaka na ntwala, Yandi bokilaka bawu; bayina nionso Yandi bokilaka, Yandi nungisaka bawu; bayina nionso Yandi nungisaka, Yandi me kembisa bawu,” ya me sukisa diambu dezia.

<sup>28</sup> Na yina kana beno baka muntu yina ke kwikilaka ve ti Mpeve-Santu kele samu na kilumbu yayi, beno me mona yina ba ke salaka? Ba ke manga Kidimbu yina kele kidimbu ya kieleka ti beno kele ya kukangama na Munkayulu ya beno. Benó me mona yina mu zola tuba? Ya ke kieleka kukondwa mpasi kana beno ke tala yawu kaka na—na mutindu yina Nzambi me sonikaka yawu ntangu yayi. Menga zabusaka beto mpe beto vwandaka . . . ya me talisa kidimbu ya Mpeve-Santu, yina kele Luzingu.

<sup>29</sup> Ntangu yayi, luzingu ya niama lendaka kwisa vutuka ve na muntu, samu ya lendaka fwanana ve, luzingu ya niama kele na moyo ve na kati ya yawu. Luzingu ya muntu kele na moyo. Niama me zaba ve ti yandi kele kinkonga. Yandi me zaba ve mbote na yimbi. Yandi, yandi kaka . . . Yandi kele na mpeve, kasi moyo ve. Ntangu yayi beno bambuka moyo, ntangu yayi, moyo kele nkadulu ya mpeve, ya kieleka.

<sup>30</sup> Beno tala ntangu yayi, kasi na yina ntangu Luzingu ya Munkayulu ya beto, Yesu Klisto, ntangu Menga ya Yandi tiamukaka. Yandi vwandaka Nzambi, yina vwandaka na kati ya Muntu mosi. Ntangu yayi, Yandi kulumukaka kubanda Yehowa, samu na kukitalisa Yandi mosi mutindu muntu, samu na kubaka Yandi mosi kifwani ya muntu, samu na kufwanikisa beto na Yandi. Yandi vwandaka Mwana-dimeme ya Nzambi. Mpe na kati ya Yandi, kisika Menga . . .

<sup>31</sup> Ntangu yayi mu zaba muntu mosi ke tuba, “Yandi vwandaka na menga ya ba-Juif.” Beno ke kuwaka ba-Juif ke tuba mutindu yina. Yandi vwandaka ve na menga ya ba-Juif, to Yandi vwandaka ve na menga ya Bantu ya makanda. Yandi vwandaka na Menga ya Nzambi. Yandi vwandaka ve na ya ba-Juif . . . Yandi vwandaka Juif ve to Muntu ya makanda ve. Yandi vwandaka Nzambi. “Mwense mosi ke kuzwa kivumu.”

<sup>32</sup> Ntangu yayi, mu zaba ti mingi ya beno bantu mpe ba-Protestant ke banzaka ti diki vwandaka ya Marie. Mpe hemoglobine yina ke kwisaka, luzingu ke kwisaka na cellule ya menga. Samu, nsusu ya kento lenda losa diki, kana yandi vwandaka na ndeke ya bakala ve, yawu ke pasuka ve, samu ya ke ya lubutu ve. Luzingu ke kwisaka na menga, yina ke katukaka na sexe ya bakala. Kasi na diambu yayi ya vwandaka ve na sexe ya bakala, na yina, “luzingu na kati ya menga,” ya fwana kwisa kaka na Nzambi, mpe Yandi vangaka cellule ya Menga na kati ya kivumu ya Marie. Nzambi Yandi mosi, Kiyidiki Yandi mosi, vangaka cellule ya Menga. Beno tala ntangu yayi. Ba ke tuba, “Mbote, ya vwandaka nzutu. Marie vwandaka na diki.” Ve, tata. Yandi vwandaka na yawu ve; ya vwandaka na diki ve. Kana ya vwandaka diki, beno lendaka ve kuzwa ba-sperme kukondwa sensation. Mpe kana Yandi, yandi vwandaka na sensation yinki beno fwana tinda Nzambi na kusala?

<sup>33</sup> Yandi vangaka nioso zole diki na Menga. Yawu yina kieleka Yandi vwandaka. “Beto me simba Nzambi,” Biblia me tuba. Timothée ya Ntete kapu 3:16, “Ya kieleka ata muntu lenda kumanga ve ti mansweki ya lukwikilu ya beto kele nene: Nzambi me monisama na kati ya nzutu. Beto me simba Yandi na maboko ya beto.” Nzutu yina vwandaka Nzambi. Ya kieleka, ya vwandaka mutindu yina. Yandi vwandaka Nzambi na zulu ya nionso, na kifwani ya muntu.

<sup>34</sup> Ntangu yayi beto ke mona na kati ya yayi, ti cellule ya Menga yina kupanzanaka, Nzambi basikaka. “Nzambi vwandaka kati na Klisto, samu na kuvutula ngwisani na kati ya yinza na Yandi mosi.” Na yina, muntu yankaka ve lenda sala yawu, kima yankaka ve lendaka salama; ya lombaka Menga yina ya santu, Yandi mosi. Nzambi kulumukaka mpe kumaka muntu, samu na kumona mpasi samu na musiku ya Yandi Mosi. Kana Yesu vwandaka kaka profete, muntu ya kuswaswana na Nzambi, na yina Nzambi kele ya kusungama ve.

35 Kana mu lendaka tuba, “Bika Mpangi Grant kufwa samu na disumu yina Billy zolaka kufwa samu na yawu, to kima yankaka, konso kitumbu yina,” yina zolaka vwanda ya kusungama ve. Kana mu lendaka kufwa mwana ya munu ya bakala samu na kitumbu yina mu me tuba, ya ke vwanda kaka ya kusungama ve. Ya ke kaka na diambu mosi ya kusungama mu lendaka sala, ya kele kubaka kisika ya yandi, kana mu ke zola kuvulusa yandi.

36 Mpe Nzambi zolaka kukuma muntu, samu na kubaka kisika ya nsumuki; Nzambi talisamaka na kati ya nzutu, kima yankaka ve kasi Nzambi Yandi mosi. Ntangu yayi, awa Yandi vwandaka, me monisama na kati ya nzutu, samu na kukatula masumu ya yinza. Mpe Yandi kukitalisaka Yandi mosi na kati ya beto, ti beto fwana talisama na kati ya Yandi. Beno me mona lukanu ya yawu?

37 Ntangu yayi beto me mona ti kutalisama ya beto na Munkayulu ya beto, Luzingu ya Munkayulu na kati ya beto, ya kele Mpeve-Santu. Ntangu cellule yina kupanzanaka, yawu basisaka Nzambi, Nzambi basikaka, ti Yandi lendaka santisa bantu na Menga ya Yandi Mosi mpe kutula Nzambi na kati ya muntu diaka. Nzambi na kati ya beno, Luzingu ya Kukonda nsuka!

38 Mpe ba-Grec nionso ya mayele mingi me zaba ti mpova yayi, Luzingu ya Kukonda nsuka, me katuka na mpova yayi Z-o-e, Zoe, yina zola kutuba “Luzingu ya Nzambi Yandi mosi.” Ya kieleka. Mutindu mosi kaka yina beno lenda vwanda na Luzingu, ya kele kaka na mutindu mosi kaka ya Luzingu ya Kukonda nsuka, mpe yina kele Luzingu ya Nzambi Yandi mosi na kati ya beno. Beno me mona? Na yina beno kele na Luzingu ya Kukonda nsuka, samu Yandi mosi kaka kele ya Kukonda nsuka. Mpe beto kele binama ya mabanza ya Yandi, na ntwala ya vwanda ata na lufulu ya yinza to kima mosi. Nionso yayi kele kaka mabanza ya Yandi, mpe beto kele kifwani ya mabanza ya Yandi ya yina ya vwandaka.

39 Mpe Yandi zolaka kulumuka samu na kukatula disumu. Muntu yankaka ve lendaka kusala yawu. Mosi ve vwandaka ya kulunga samu na kusala yawu. Muntu mosi ve lendaka kusala yawu kasi Yandi, mpe Yandi salaka yawu. na yina ntangu Luzingu yina basikaka na nzutu yina, Muntu, yina vwandaka Mwana ya Nzambi; ngolo ya Yandi ya luvangu salaka kivinga mosi, mutindu entrepreneur, Yandi tungaka kivinga yina Yandi kotaka, Yandi mosi. Nzambi salaka yawu.

40 Na manima ntangu ba bakaka luzingu yina, Menga, ba-composant chimique ya Yawu, kutiamukaka na zulu ya ntoto, kaka mutindu ya Abel kutiamukaka na zulu ya ntoto. Kasi katuka na Menga kwisaka Mpeve-Santu ya Nzambi, mpe yina ba fidisaka na muntu na Kilumbu ya Pentecote, samu na kukifwanisa na Munkayulu yina kufwaka samu na bawu. Ya ke



na mutindu yankaka ve na yinza samu na beto kuzwa yawu. Kidimbu ya kieleka!

41 Beno tala, kana beno vwandaka ya kubwa na kitumbu ya lufwa, mpe beno me zaba ti beno ke kwenda na kiti ya lotiliki. Mpe beno bambuka moyo, samu na kulosa . . .

42 Dallas, beno kuwa! Kulosa Menga ya Yesu Klisto, Kidimbu ya Menga ya Yandi, kana beno me mona Yawu mpe beno me losa Yawu, beno ke luta na Lusambusu na Menga ya Yandi na zulu ya maboko ya beno. Nsumuki, mambele ya dibuundu, beno bambuka yawu.

43 Yinki kana Lee Oswald zolaka vwanda na kiyeka, na mwa bilumbu yina, mpe yina vwandaka basika mutoki na kuzabaka ti yandi ke luta na Yinzo ya nene ya Lusambusu; mpe yandi zabaka, ti kufwa Ntwadisi ya yinsi, ya vwandaka na mawa ata fioti ve, wapi mutindu bakala yina lendaka kuwa! Ya fwana vwanda diambu mosi ya mpasi. Yandi zolaka kukutana na yawu ata fioti ve, samu muntu yankaka bulaka yandi munduki. Kasi beno banza na kuvwanda kuna na ntwala na Yinzo ya nene ya nganzi ya Lusambusu, na menga ya mpangi ya beno na zulu ya maboko ya beno, Ntwadisi ya yinsi ya États-Unis! Yina ke vwanda fioti diambu yina, ke kumina beno yina ke kipe ve Menga ya Yesu Klisto, ntangu beno ke telama na lweka bayinzo ya lusambusu ya Nzambi. Beno ke toka ntangu beno ke zaba yawu. Ya lombaka kaka ba katula Oswald na yinza yayi, kasi Nzambi ke katula beno na Kukonda nsuka na Mvwandulu ya Yandi. Ya ke vwanda diambu mosi ya kiadi. Beno tala.

44 Kana beno zolaka kwisa na bayinzo ya lusambusu, samu beno kele ya kubwa, beno ke sosa nzonzi ya kulutila mbote beno lendaka kuzwa. Muntu nionso lendaka kusala yawu.

45 Mpe muntu nionso yina me butuka na yinza yayi, mu ke kipe ve kana yandi me katuka na dibuta ya mbote, yandi kele ya kubwa na Menga ya Yesu Klisto tii kuna yandi ke ndima pardo ya yawu. Mpe mutindu mosi kaka samu na beno kuzaba ti pardo kele kuna, ntangu Kidimbu me tulama Yawu mosi na zulu ya beno, mpe beno me kuzwa Kidimbu.

46 Beno tala, beno kele ya kubwa, mpe beno lendaka sosa nzonzi ya kulutila mbote yina beno lendaka kuzwa samu na kutubila diambu ya beno. Mpe kana mu ke kwenda na Lusambusu ya Nzambi, mu ke zola nganga-Nzambi mosi ve, mu ke zola muntu mosi ve; mu ke zola nzonzi ya kulutila mbote mu lendaka kuzwa samu na kutubila diambu ya munu.

47 Beno bika mu tuba yayi, samu na beno, nkundi ya munu ya Muklisto. Nzonzi ya beto kele diaka zuzi ya beto, mpe zuzi ya beto—ya beto me kuma nzonzi ya beto. Diambu me suka ntangu beno me ndima pardo ya Yandi. Zuzi Yandi mosi me kwisa mpe me kuma nzonzi, mpe nzonzi mpe zuzi kele Muntu mosi. Nzambi me kuma muntu, ti Yandi lendaka nungisa muntu

na nzila ya lufwa ya Yandi Mosi yina Yandi tulaka na zulu ya yandi. Alleluia! Ya zola kutuba, lukumu na Nzambi! Yandi me lunga na balukumu nionso. Zuzi ya beto mpe nzonzi ya beto kele Muntu mosi.

48 Mpeve-Santu kele Kidimbu ti beto me kuzwa pardo. Diambu me mana. Samu na bakala nionso mpe kento nionso yina kieleka me kuzwa mbotika ya Mpeve-Santu, ya me sambisama, yandi me kukifwanikisa na nzonzi ya yandi, na zuzi ya yandi, na munkayulu ya yandi, mpe Kidimbu yina yandi kele na yawu ke talisa ti ba me futa ntalu ya nzietelo ya yandi na Nkembo. Amen. Yimeni. Yandi ke na Kidimbu yayi. Ya kele ya yandi, mbotika ya Mpeve-Santu, yina kele mhangi ya mvumbukulu ya Yesu. Amen. Beno ke kwikila yawu? [Dibuundu me tuba, “Amen.”—Mu.] Ya kele kutalisama ya beno, beno ke na Kidimbu yango.

49 Ntangu yayi kana beno kele ve na Kidimbu yina, beno ke kota ve. Beno fwana vwanda na Kidimbu. Yawu yina ntalu ba me lombaka, “Ntangu Mu ke mona menga, menga kele kidimbu. Ntangu Mu ke mona menga, Mu ke luta na zulu ya beno.” Beno fwana vwanda na Kidimbu. Kana beno ke na yawu ve, na yina, beno ke kwenda ve. Beno fwana vwanda na Kidimbu.

50 Kana kidimbu kumonanaka ve, kana kidimbu kutalisamaka ve kuna, ata mpe ngwisani vwandaka na mfunu ve. Beno ke tuba, “Mbote, ntangu yayi, Mpangi Branham, ntangu yayi vingila fioti.” Ya kele nionso ya kieleka.

51 Kidimbu vwandaka na zulu ya ngwisani. Samu Israel vwandaka na ngwisani ya kubaka nzengolo, mpe konso Juif lendaka kwenda mpe kutalisa na muntu nionso, “Mu lenda siamisa na nge ti mu me baka nzengolo, mu kele Juif, mu me baka nzengolo landila ntumunu ya Yehowa,” kasi ya vwandaka katula yandi ve kana kidimbu vwandaka kuna diaka ve. Yandi fwana talisa kidimbu. Beno me bakula yawu? [Dibuundu me tuba, “Amen.”—Mu.] Yandi... Kidimbu fwana vwanda kuna, na mutindu nionso. Mpe kana beno kele na ngwisani... Mpe konso Juif yina lendaka tuba, “Mu ke tula menga ve na kielo ya munu, mu lenda siamisa ti mu kele Juif ya ngwisani,” Wanzio ya lufwa vwandaka baka yandi. Ata yinki mutindu yandi vwandaka ya kusungama, wapi mutindu yandi vwandaka mambele ya dibuundu, wapi mutindu yandi futaka bamosi ya kumi, wapi mutindu yandi tubaka ti yandi kwikilaka Yehowa; Yehowa lombaka kidimbu yina.

52 Mpe Yandi ke lombaka yawu bubu yayi, diaka. Ya fwana vwanda. Ya fwana vwanda, “Samu ya ke na mutindu yankaka ve na nsi ya Mazulu, nkumbu yankaka me pesama na mutindu nionso,” wapi mutindu beto kele mbote, wapi mutindu beto kele ya kusungama. Kidimbu yina fwana vwanda kuna, mpe me talisama pwelele.

53 “Menga,” beno ke tuba, “mbote, mu me kufwa mwana-dimeme mpe mu me tula yawu na diyuki. Mu me tulula yawu kuna.” Yawu yina ve Yandi me tuba. Ya fwana vwanda na zulu ya lainton mpe na zulu ya kielo. Yawu fwana talisama pwelele.

54 Mpe luzingu ya beno fwana talisa ti Kidimbu kele na kati ya beno. Oh, beno ba-Pentecotiste, yinki ke tambula mbote ve na beno? Bansuki ya kuzengisa, bizizi ya kupakula, babakala, na bima ya mvindu mpe nionso yina, wapi kisika ba lendaka mona Menga ya Mfumu ya munu Yesu Klisto kele Kidimbu ya Mpeve-Santu? Beno, yina ke na mutindu ya nganda ya bunzambi, mpe beno ke bokila “kindoki” mpe nionso yina, bisalu ya Nzambi, “kindoki.” Wapi mutindu beno ke talisa kidimbu?

55 Ba ke tubaka, “Mu kele Pente- . . .” Mu ke kipe ve yina beno kele. “Mu kele Baptiste. Mu kele Pres- . . .” Mu ke kipe ve yina beno kele. Kidimbu yina fwana vwanda kuna. Nzambi me lomba Yawu, mpe kima yankaka ve kasi yawu.

56 Beno ke tuba, “Mbote, mu ke na doctorat.” Mu ke kipe ve ba-diplôme yikwa beno ke na yawu. Nzambi me lomba Kidimbu yina, mpe Yawu kaka. Ya kele kidimbu ti ba me futa ticket ya beno. Yandi ke lomba ve ba-référence ya beno to kima yankaka. Yandi fwana vwanda na Kidimbu yina.

57 Chauffeur ya tomabilu ke tuba, “Tala, vingila fioti, yina ke kidimbu ya munu ve.”

58 Aviateur ke tuba, “Mbote, beno kwenda kuna na nswalu nionso.” Ticket kele kidimbu. Kana beno kwenda kuna mpe beno tuba na pilote, “Tala, mu ke zola mata na avion ya nge. Ya kele na ntalu yikwa?”

“Kwenda sosa ticket ya nge.”

“Oh, mu ke futa nge.”

59 “Mu ke baka yawu ve. Nge ke mata ve na avion ya munu tii kuna nge ke futa mbongo samu na kubaka kidimbu. Mu ke na kusosa kidimbu.”

Beno ke tuba, “Mbote, mu kwendaka na lukolo. Mu ke na *yayi*. Mu . . .”

60 Mu ke kipe ve yina beno me sala, beno fwana vwanda na Kidimbu to beno ke mata ve. Amen mpe amen. Beno me mona yawu ve? Nzambi me lomba Kidimbu yina. “Ntangu Mu ke mona menga, mpe yawu kaka Mu ke luta na zulu ya beno.”

61 Kana yawu monanaka pwelele ve, ngwisani vwandaka ata na mfunu ve. Juif lendaka ya kieleka kutuba mpe kukisiamisa yandi mosi na kuvwanda—na kuvwanda Juif yina me kuzwa nzengolo, yandi lendaka baka bampangi ya yandi mpe kutuba, “Beno tala, mu me kuzwa nzengolo.” Yina zolaka kutuba kima mosi ve.

62 Beno ke tuba, “Mu kele Methodiste. Mu kele Baptiste. Mu kele Pentecotiste. Mu kele *yayi*. Mu kele *yina*.” Yina zola kutuba kima mosi ve.

63 Beno fwana vwanda na Kidimbu. Mpe ntangu Kidimbu ke kwisa, Ya ke pesa kimbangi ya Klisto. Yandi tubaka Yawu ke sala yawu. Mpe Klisto kele Ndinga. Mpe wapi mutindu beno lenda manga ti Biblia kele kieleka, kitini ya Yawu, mpe kutuba kaka ti beno kele na Kidimbu, wapi ntangu Kidimbu kele kimbangi ya Yesu Klisto? Beno me mona, yawu yina mu ke kukiyufula.

64 “Oh,” beno ke tuba, “Mu ke kwikila ve, mu ke kwikila ti bilumbu ya bimangu . . .” Oh, beno tala kuna, ya ke na Kidimbu kuna ve. Kidimbu ke tuba “amen,” na Ndinga nionso, samu ya kele Nzambi Yandi mosi. Beno me mona? Mbote mingi.

65 Kasi kana kidimbu vwandaka kuna ve, ngwisani vwandaka na mfunu ve. Ba kufwaka yawu. Mutindu mosi na ntangu yayi! Mu ke kipe ve wapi mutindu—wapi mutindu beno ke tuba, wapi mutindu beno ke tuba, “Mu ke kwikila Ndinga nionso na kati ya Biblia,” beno ke tuba, “Mpangi Branham, mu—mu lenda tangila nge ndambu ya Biblia, Biblia nionso, na ntima. Mu ke kwikila konso kitini ya Yawu.” Ya kele mbote. Satana ke salaka yawu, mpe. Uh-huh. Ya ke lomba Kidimbu!

66 “Mbote, Mpangi Branham, kibaka ya munu nionso kele ya kifuluka na ba-diplôme. Mu kele Licencié na Lettre, mpe mu kele na diplôme, mpe mu kele na Diplôme na Droit na Latin. Mpe, oh, mu me sonikaka babuku. Mu me salaka yayi. Mu me salaka bima nionso. Mu me—mu me sala bima nionso.” Mu ke kipe ve. Nionso yina kele mbote mingi, kasi ntete beno fwana vwanda na Kidimbu. Kidimbu, ya me lomba kaka kidimbu!

67 Beno ke tuba, “Mu kele longoki ya Biblia. Mu kele—mu kele muntu ya mbote. Mu kele *yayi, yina*.” Yina lendaka vwanda mbote, nionso yina kele mbote, kasi na yina ya fwana vwanda na Kidimbu!

68 Ntangu yayi, lufwa vwandaka me kubama samu na kubula egypte na konso ntangu yina, mpe na yawu lufwa me kubama samu na kubula yinsi ntangu yayi na konso ntangu yina.

69 Anna Jeanne, mu ke kuwa kima mosi mutindu tata ya nge, yandi salaka nsamunu mosi na ntangu mosi. Mu ke zolaka yawu ntangu nionso. Yandi tubaka, “Beni zaba, yinsi yayi, na masumu ya mutindu mosi, kana Nzambi kubika Amerique kukondwa kitumbu na yina yandi ke na kusalaka, Yandi ke tindama na ngolo na bumuntu na kuvumbula Sodome na Gomorrhe mpe kulomba bawu pardo, samu ba yokaka bawu.” Mpe ya kele kieleka.

70 Beno bambuka moyo, Israel futaka samu na konso disumu yandi salaka, mpe ya ke vwanda mutindu mosi samu na beto. Yinki kuyambula yina na kati ya beto? Beno kanga kinkuti ya kisengo! Beno vutuka na Nzambi, dibuundu! Mu ke tuba ve mambu yayi samu na kuvwanda ya kuswaswana. Mu ke tuba na beno samu na kukebisa beno. Beno kwikila!

71 Lufwa vwandaka me kubama samu na kubula. Nzambi talisaka na bawu lemvo ya Yandi mpe mawa ya Yandi, na nzila ya bangolo mpe bidimbu mpe mambu ya ngitukulu (na yawu Yandi bubu yayi na ntuala ya kubaka Dibuundu), kasi bawu zolaka ve na kubalula ntima mpe kukwikila nsangu.

72 Beno me mona, ya vwandaka na nsangu na ntuala kubaka dibuundu. Ya fwana vwanda na mosi. Ya ke mutindu mosi bubu yayi. Konso diambu ya kimpeve kele kidimbu me katuka na Nzambi. Beno me kwikila yawu? [Dibuundu me tuba, “Amen.”—Mu.] Mutindu mosi na Nsangu, ya kele na kidimbu na manima Nsangu ke landa kidimbu. Nzambi tubaka na Moise, Yandi tubaka, “Kana bawu me kwikila ve ndinga ya kidimbu ya ntete, ntangu yankaka ba ke kwikila ndinga ya kidimbu ya zole.”

73 Ntangu yayi, ntangu beno ke mona bidimbu ke kwenda na ntuala, mpe ata na nsangu mosi ve na manima ya yawu, kaka lukolo ya ntama mosi yina ya théologie mpe ya ke landila mutindu yina, yina me katuka na Nzambi ve. Kasi kisika yina ya kele na kidimbu me talisama, Nsangu ke landa yawu. Beno tala ntangu yayi. Yesu me kota na kisalu . . .

74 Mu ke na kutubaka ngolo? To mu zaba ve nani kele kuna na microphone awa, ya ke wakana mutindu ndinga ke na kuvutuka. Ntangu yankaka ya ke sala mwa makelele. Mu ke zola ti beno kusimba yawu.

75 Ntangu Yesu kwisaka, Yandi tubaka ata fioti ve mambu mingi na bantu, bantu nionso vwandaka zola ti Yandi kwisa na dibuundu ya bawu. “Oh, Profete yayi ya ntwenia, beto ke kaka na kiese na kuvwanda na Yandi.” Yandi vwandaka belusa bambevo. “Oh, nkembo na Nzambi. Nzambi me telemisa Muntu ya nene na kati ya beto.” Yina vwandaka mbote. Na yawu kilumbu mosi ya kumaka na kisika mosi . . . Yina vwandaka kidimbu ya Yandi.

76 Esaie 35 me tuba ti ya ke vwanda kidimbu. “Kikata ke lemuka mutindu mbambi,” mpe nionso yina, “mpofo ke mona.” Ya vwandaka kidimbu.

77 Yandi talisaka kidimbu ya Yandi mutindu Mesiya, mpe nionso. Mpe bawu, mingi na kati ya bawu, tubaka, “Yinga, mu lendaka ndima yawu.” Mbote, ntangu yayi, kana yina vwandaka kidimbu, ya fwana vwanda na ndinga ya kidimbu yina. Yinki vwandaka ndinga yina vwandaka landa yawu? Ntangu Yandi ke banda na kulonga malongi ya Yandi mpe kubokila bawu nkonga ya banioka na kati ya matiti. Yandi vwandaka diaka ve na lukumu na ntangu yina, beno me mona, ntangu ndinga kwisaka na kidimbu. Kidimbu kwendaka ntete.

78 Moise kwendaka kuna na Egypte na kidimbu mosi. Mpe yandi losaka nkawa ya yandi na zulu ya ntoto, yawu kitukaka nioka. Yina vwandaka kidimbu. Kasi na manima ya mwa ntangu fioti, ndinga kwisaka na kidimbu. Na yina ya vwandaka ya

kuswaswana. Beno me mona, ba ke zolaka yawu ve. Ndinga, fwana vwanda, na manima ya kidimbu. Mpe ya fwana kwisa na ntangu yankaka ve kasi kaka na ntangu yina, samu ya vwandaka ntangu yina Masonuku fwana kusalama. Beno tala yina Yandi tubaka na yandi, na kati ya mulaka ya tiya, “Mu me mona kudila ya bantu ya Munu mpe Mu me kuwa bawu, mpe Mu me mona bampasi ya bawu na nzila ya bazombi ya Egypte, mpe Mu me bambuka moyo na Nsilulu ya Munu yina Mu salaka na Abraham.” Bamvula nkama yiya lutaka, mpe Yandi tubaka na Abraham ti ba ke vwanda kuna. Beno me mona, ya lendaka vwanda na ntangu yankaka ve. Moise zolaka kwisa kaka na ntangu yina.

<sup>79</sup> Horloge ya nene ya Nzambi ke na kusala na mutindu ya kulunga. Ya ke vwanda ve muniti mosi na ntuala to muniti mosi na manima. Ya ke vwanda kaka ya kieleka na ntangu yango. Mbote, na yawu, beno me mona, mambu nionso vwandaka tambula kaka mbote, ya zolaka salama ve na bantangu yankaka.

<sup>80</sup> Mambu yayi mpe zolaka salama ve na bantangu yankaka. Yayi zolaka salama ve na bilumbu ya Luther. Ya zolaka salama ve na bilumbu ya Wesley. Bilumbu ya ba-Baptiste to ya ba-Methodiste, na bilumbu ya bawu, ya zolaka salama ve. Ya fwana salama na ntangu yayi. Israel fwana vwanda yinsi. Mabuundu fwana vwanda mutindu yawu kele na ntangu yayi. Ya zolaka vwanda na nsangu ya tatu, nsungi ya tatu ya dibuundu. Ya zolaka vwanda na Laodicée. Ya zolaka salama ve na ntuala Pentecote kukwisa mpe ba sala ksalu ya bawu, mpe bawu kwenda mpe bawu kusala organisation, mpe bawu kusala yina bawu salaka. Na yina ya fwana kukwisa, na ntangu yina Mfumu ke kwisa, ntangu ba ke tula Yandi na nganda ya dibuundu. Yandi kele Ndinga.

<sup>81</sup> Ba kele na boma na kuzenga ndefi na Ndinga yina bisika nionso. Ba kele swi kimakulu samu na Yawu, kasi ya ke pekisa bawu ve na kusala mambu nionso yina.

<sup>82</sup> Na Chicago, ntama mingi ve awa, ntangu Mfumu pesaka munu vision. Mu vwandaka na balongi bankama tatu kuna. Mu tubaka, “Ntangu yayi mu zaba yina beno. . . Yina me tala nkuna ya nioka, mpe nionso yina,” Mu tubaka, “mosi na kati ya beno kubaka Biblia mpe yandi kwisa telama na lweka ya munu mpe yandi telemina yawu.” Nkonga ya bantu ya kulutula pima beno me kuwaka ntete ve. Mu tubaka, “Na yina beno bika munu swi.” Beno me mona, ya ke na nganda ya lukolo ya mabanza ya bawu.

<sup>83</sup> Kasi, ba ke tubaka, “Mpangi Branham kele profete ntangu yandi me pakulama, kasi ntangu kupakulama ke bika yandi, oh, mu zaba ve.” Yinki. . . Kana yina kele ve kidimbu ya théologien yina me vwalangana! Kaka. . .

<sup>84</sup> Mpova yayi *profete* zola kutuba “mutalisi ya Kinzambi ya Ndinga.” Ndinga ya Mfumu ke kwisaka na baprofete. Ya ke

mutindu yina Yesu talisamaka. Mpe bawu tubaka na manima ya mvumbukulu, bawu tubaka, “Beto zaba ti Yandi vwandaka profete ya Nzambi, beno me mona, muntu mosi lendaka sala mambu yayi kana Nzambi kele na yandi ve,” na yina bawu zolaka ve kundima nsangu ya Yandi. Bawu zolaka ve kundima Jean, mpe yandi vwandaka profete. Bawu zolaka ve kundima Elie, ata mosi ve na kati ya bawu, mpe bawu vwandaka na luzayikisu ya Kinzambi.

<sup>85</sup> Mpova yayi, mpova na Kingelesi, *profete*, bampova ya Kingelesi lenda zola kutuba konso kima, ya zola kutuba “mulongi.” Kasi ntangu beno ke tuba *profete*, na Biblia na ntangu yina, ya zolaka kutuba “mumoni.” Mpe ba-référence ya yandi vwandaka, ti, yina yandi vwandaka tuba vwandaka salama, mpe yina vwandaka kidimbu ti yandi vwandaka profete; yandi mpe ya vwandaka kidimbu ti yandi vwandaka na luzayikisu ya Ndinga yina me sonama. Na manima Nzambi vwandaka siamisa yawu na manima ya yandi, ya vwandaka nzikisa.

<sup>86</sup> Wapi mutindu? Mbote, ya fwana vwanda kaka mutindu yayi, nionso yawu yina. Ya ke na mutindu ya kubaluka na lweka ya yawu ve. Nzambi tubaka ti ya ke vwanda mutindu yina, mpe yawu yina. Kasi yawu yina bubu yayi, beno me mona, Kidimbu yina fwana vwanda kuna, yina ke talisa Ndinga yina mpe ke sala yawu kieleka ya kulunga. Na yina wapi mutindu Yandi silaka yawu, wapi mutindu Yandi kubikaka bantu ya Yandi nionso samu na yinsi ya nsilulu, ntangu yayi, ntangu Yandi vwandaka kwenda kusala exode yayi, ya vwandaka kifwani.

<sup>87</sup> Ntangu yayi mu ke meka na kumanisa pene ya minuti kumi na tanu, minuti kumi na zole, na Nsangu. Beno landa na bukebi ntangu yayi, mu ke zola ti beno simba yayi, samu ntangu yankaka mu ke mona beno diaka ve, beno me mona.

Beno tala, ntangu yayi beno tala wapi mutindu Yandi kubikaka Bantu ya yandi.

<sup>88</sup> Bantu yikwa kuzaba ti Yandi ke sobaka ata fioti ve mutindu ya Yandi ya kusala? Yandi ke sobaka yawu ata fioti ve. [Dibuundu me tuba, “Amen.”—Mu.] Yandi kele. . . ntangu yayi beno tala na kati ya Biblia samu na kumona kana Yandi me sobaka yawu ntete. Ve, tata.

<sup>89</sup> Wapi mutindu Yandi ke kubikaka bantu? Ntete, Yandi fidisaka profete na kidimbu mosi, yina vwandaka Moise. Ya kele kieleka? [Dibuundu me tuba, “Amen.”—Mu.] Mpe kidimbu vwandaka na nsangu, nsangu samu na “kukubama,” ti ba vwandaka kwenda na yinsi yina ba silaka. Na yina Yandi talisaka, profete yayi, na nzila ya Nsemo yina vwandaka na zulu ya yandi. Dikunzi ya Tiya vwandaka landa profete yayi, beto me zaba yawu, Yawu zabukaka ntoto ya kuyuma na Moise. Beto me zaba yawu. Na manima Yandi pesaka bawu kidimbu

mosi samu na kivuvu ti bawu lendaka vwanda na boma ve, na kuvwalangana mpe na kidi-kidi; na yina Yandi tubaka, “Ntangu Mu ke mona kidimbu yina, Mu ke luta na zulu ya beno.”

<sup>90</sup> Beno tala wapi mutindu Yandi me sala ntangu yayi. Yandi kubikaka ntete kidimbu, munati nsangu, talisaka nsangu, kutalisama ya munati nsangu, mpe kidimbu samu na kivuvu ti ba me futa nzietolo ya bawu. Ba vwandaka kwenda na yinsi ya nsilulu.

<sup>91</sup> Yandi me sala diambu ya mutindu mosi bubu yayi! Yinki Yandi me sala? Yandi me fidisa na beto Mpeve-Santu. Mpeve-Santu kele Munati nsangu, mpe kutalisama ya Yandi na nzila ya Masonuku ke talisa Yandi na kati ya beto, mutindu mosi mazono, bubu yayi, mpe kukonda nsuka. Mpe Kidimbu kele kivuvu. Yinki beto ke na kubanga? Ba me futaka dezia ntalu mpe beto me talisama na Munkayulu ya beto. Yandi lenda ve kulosa beno. Yandi silaka yawu. Beto me talisama.

<sup>92</sup> Israel basikaka na Egypte, mutindu mu tubaka, ya kele mutindu Kento ya makwela ke basika na dibuundu. Ntangu Moise bandaka ministere ya yandi, Israel nionso vukanaka kintwadi na Goshen, samu na bisambu mpe kukembila, ya kieleka, bawu katukaka na bizunga nionso ya Egypte. Ya kele mutindu yina Kento ya makwela ke sala, yandi ke basika na ba-Unitaire, ba-Binitaire, ba-Trinitaire, mpe bayankaka nionso. Yandi ke basika. Ya fwana salama. Ntangu yayi beto tanga awa na ba-Hebreux. . . Beto ntangu yayi, kima ya ntete beto fwana banza, ba katukaka na bizunga nionso, “Beno basika na kati ya kukondwa lukwikilu.” Ntangu yayi Mpeve-Santu silaka na kubokila na bilumbu ya nsuka, “Beno basika na kati ya mimpani.” Beno tala.

<sup>93</sup> Beto ke mona na ba-Hebreux 10:26, mu me sonika yawu awa, ya me tuba mutindu yayi, “Kana na manima ya kuzaba Kieleka beto tatamana na kusala masumu na luzolo ya beto, ya ke diaka ve na munkayulu yankaka yina lenda kukatula masumu,” beno me mona, kana beno me manga na kukwikila na luzolo ya beno.

<sup>94</sup> Ntangu yayi kana beno tala, yina mu ke tuba awa, kana beno zola kupesa munu mwa ntangu fioti samu mu pesa mbandu mosi. Mu lenda kuwa na kati ya Mpeve, ti ba me bakula yawu mbotembote ve. Beno me mona? Beno tala.

<sup>95</sup> Yayi kele ba-Hebreux, ba ke na kubasika, ba ke na nzila ya bawu samu na kubasika. Nzambi soolaka bantu kumi na zole, to Moise salaka yawu, na nzila ya diboko ya Nzambi, samu na kukwenda kuna mpe kulangidila yinsi; mpe ba kwisaka vutuka, ba nataka kidimbu ya yinsi. Mpe ntangu ba kumaka kuna, kumi na kati ya bawu vwandaka na boma ya lufwa. “Na yina,” ba tubaka, “ba-Amalécites yina kuna, beto ke monana mutindu bampasu na ntwala ya bawu.” Josué na Caleb kwisaka vutuka, ba nataka nzikisa, “Beto lenda sala yawu!”



<sup>96</sup> Beno me mona, ya kele bakwikidi ya ndilu. Ba ke luta na kati ya bima yayi ya mutindu na mutindu, mpe na nzila ya dibuundu, mpe kukota na dibuundu, mpe bambotika mpe bamutindu. Kasi ntangu ya ke kuma ntangu ya kuzabuka samu na kubaka Kidimbu, nzikisa ti Yinsi kele kuna, ti Luzingu. . . Yesu Klisto kele ya kufwa ve. Ya ke na kitezo yankaka. Yandi ke zinga na kati ya yawu. Yandi kele na beto, Yandi kele ntangu yayi na kati ya beto. Ntangu ya ke kuma na kisika yina, “ah,” ba lendaka kukwikila yawu ve. Ya vwandaka nene mingi, beno me mona. Mpe ba ke kwisa vutuka, mpe bawu, bawu nionso, kufwaka na kati ya ntoto ya kuyuma, ata mosi ve na kati ya bawu kwendaka kuna. Mpe, beno me mona, kana beto kwikila ve, beto ba-Methodiste, ba-Baptiste, ba-Presbytérien!

<sup>97</sup> Mu banza ti kiboba ya munu ya mulongi kele ya kuvwanda awa bubu yayi. Docteur Roy E. Davis, mingi na kati ya beno me zaba yandi, awa na Fort Worth, ntangu yankaka yandi kele ya kuvwanda awa. Mu ke bambuka moyo beto tubilaka bima yayi, bamvula mingi, mingi me luta. Yandi botikaka munu na lukwikilu, na dibuundu ya ba-Baptiste Missionaire.

<sup>98</sup> Mpe beno tala, awa, ntangu yayi, kana beto. . . kana—kana beto me kuma na ndilu ya yinsi, samu na kutuba, “Mbote, nkembo na Nzambi, mu ke tuba bandinga ya malu-malu, alleluia.” Ya kele yawu ve. Kana beno lenda tuba, kukondwa kukwikila kitini ya Ndinga yayi, ya kele na kima mosi ke tambula mbote ve na nzingulu ya beno. Beno me mona?

<sup>99</sup> Beno ke kwisa tii na ndilu ya Yinsi mpe beno ke mona ti ya kele kuna. Beno ke mona ti Yesu me vumbuka. Yandi kele na kati ya beto. Beno ke kuwa Ndinga yina ke landa nsangu, mpe kasi beno ke kwikila Yawu ve, beno zaba yinki salamaka? Na yina bawu kufwaka na ntoto ya kuyuma. “Kana na manima ya kuzaba Kieleka, beto tatamana na kusala masumu na luzolo ya beto mosi, ya ke diaka ve na munkayulu yankaka yina lenda kukatula masumu.” Yawu yina Buku ya ba-Hebreux me tuba na beto.

<sup>100</sup> Mpe beno tala ntangu yayi, mutindu beto me mona bidimbu ya nene ya nsuka ya ntangu na ntoto, yina Yandi silaka, wapi mutindu ya kulutila ya ke kebisa beto ti ntangu me kuma na nsuka. Beno bika kukondwa kukwikila. Beno vukana. Beto fwana zolana mosi na yankaka mpe kukwikila, mpe kukabwana beto mosi na yinza.

<sup>101</sup> Beno tala, ba lendaka kaka ve kuvukana samu na kutubila nsangu. Ya lombaka ti bawu kukota, kuvwanda na nsi ya menga. Ya kele ve kukwisa samu na kutuba, “Beno zaba, Moise tubaka na beto. Munati nsangu, yandi tubaka, yandi tubaka na beto ti beto fwana vwanda na menga. Yinki beno ke banza samu na yawu, batoko?” Ya vwandaka yawu ve. Beno kufwa mwana-dimeme, mpe beno tula menga kuna na zulu!

102 Beto lenda kwisa kuvwanda mpe kuwisana na Ndinga, mpe kima yankaka nionso, kasi kana beto ke na Kidimbu yina ve, yinki mbote yawu ke sala na beto? Ata mbote mosi ve. Beno vwanda na nsi ya Yawu. Yandi vwandaka na kizitu ve samu na konso muntu yina vwandaka ve na nsi ya menga yina. Mpe Yandi kele na kizitu ve samu na konso muntu yina, bubu yayi, yina kele ve na nsi ya Kidimbu.

103 Dibuta ya muvimba, vwandaka na lukengolo kaka na ntangu bawu vwandaka na nsi ya kidimbu, mpe kidimbu vwandaka monana pwelele. Dibuta ya muvimba! Beno ke kwikila yawu? [Dibuundu me tuba, “Amen.”—Mu.] Bubu yayi beto fwana bambuka moyo na yawu, bampangi. Bana ya beto!

104 Mpe batoko yayi na babuzoba yayi mpe rock-and-roll, mpe bima yina beto ke na kumona, mpe ba-Beatles yayi nionso mpe ba-bestioles yayi, mpe beno zaba ti nionso me talisa awa na kati ya Buku, Biblia? Ya me tuba yawu na Apocalypse. Ya kieleka, ya me tuba yawu. Wapi mutindu bantu, bawu, ba ke—ba ke. . . bawu, bawu, beno me mona, bawu, bawu kele ve. . . Ba kele ya kufwa. Bawu lenda kuvumbuka ve. Ba vwandaka ata fioti ve ya Kukonda nsuka. Ba vwandaka ata fioti ve na Mabanza, na yawu ba ke kufwa. Samu na bawu ya ke vwanda na kima diaka ve, kimakulu. Ba ke kuzwa kitumbu mvula na mvula, samu na yina ba salaka, kasi konso kima yina kele na mbandukulu kele na nsuka.

105 Ya kele yina kele na mbandukulu ve, yina kele na nsuka ve. Ya kele kaka na mutindu mosi ya Luzingu ya Kukonda nsuka. Mutindu mosi ya Luzingu ya Kukonda nsuka, beto ke sala kingolo-ngolo samu na kuzwa yawu. Beno tala.

106 Josué, na kapu ya zole ya Josué, kento ya kindumba yina kwikilaka ya Muntu ya makanda yandi kuwaka, mpe dibuta ya yandi, mpe yandi nataka bawu na nsi ya nsinga ya cramoisi, yina vwandaka kidimbu yina me katuka na minati nsangu ya Josué. Wanzio ya Nzambi yina ke fwaka zitisaka kidimbu yina, mpe yina kaka, na kati ya mbanza yina. Ya vwandaka yina Nzambi lombaka, na nzila ya misadi ya Yandi, ti Nzambi lombaka kidimbu yayi, mpe ya vwandaka yawu kaka. Mu ke kipe ve kana ya kele mfumu ya mbanza, kana ya kele muntu ya kulutula busantu na kati ya mbanza, kana ba ke kwendaka na dibuundu ya kulutula nene na kati ya mbanza, bima nionso kubwaka na kati ya mbanza katula kaka yinzo yina. Nzambi, kaka, zitisaka kidimbu yina.

107 Beno tala, Jéricho kuwaka ti Nzambi vwandaka sala mambu ya nene, kasi ba kipaka ve bukebi.

108 Mutindu mosi bantu bubu yayi ke kuwa yina Nzambi me sala na mwa bamvula yayi ya nsuka, kasi ba ke kipe yawu ve. Ngolo yayi ya nene ya lemvo mpe bidimbu, mutindu Yandi silaka, “mutindu ya vwandaka na bilumbu ya Sodome, mutindu mosi

ya ke vwanda.” Wapi mutindu Yandi silaka ti diambu yina ke salama! Beno tala yina salamaka na Sodome. Beno bambuka moyo, ya wandaka na kidimbu ya Sodome. Kasi munati nsangu, ya Malachie 4, ke “vutula bantima ya bantu na batata, batata ya pentecote, kuvutuka na Biblia.” Ya lenda vwanda ve na mingi na kati ya Biblia, kima yankaka. yayi kele luzayikisu ya muvimba ya Nzambi.

<sup>109</sup> Mpe muntu mosi ke tuba, “Mbote, mu ke kwikila kitini *yayi*, mu me zaba kima ve samu na Yawu.”

<sup>110</sup> Munati nsangu ya kieleka ya Nzambi ke vutula beno na Kima ya muvimba! Beno me mona? Beno tala, yawu yina Mpeve-Santu ke sala, kuvutula beno na Ndinga nionso ya Nzambi.

<sup>111</sup> Lemvo ya yandi talisamaka, lusambusu ya Yandi landaka. Ba wandaka kwikila ti ba wandaka na lukengolo na kati ya bivinga ya nene ya ba-denomination ya bawu vwandaka na yawu kuna na Jéricho, kasi ba monaka ti ya simbaka ve.

<sup>112</sup> Ntangu yankaka mwa... ntangu yankaka ba kotaka na kinsweki, ti mwa bana-bakala kotaka kuna, mpe tubaka na bawu na kuvukisa kintwadi bankuna nionso yina ba zabaka na ntwala. Mpe yandi bakaka... mpe yandi salaka yinzo ya yandi yinzo-Nzambi, mpe yandi yambaka minati nsangu; na manima yandi kotisaka bayina nionso ya mbanza ya yandi, yina lendaka kwikila, na nsi ya kidimbu.

<sup>113</sup> Kento mosi na kati ya nkonga yina ya nene! Mwa kento mosi, mpe yandi vwandaka ya luzingu ya yimbi, kieleka ba basisaka yandi na mabuundu nionso na kati ya mbanza, kasi yandi kwikilaka munati nsangu yina. Mpe munati nsangu yina bikaka kidimbu, kidimbu, mpe Nzambi zitisaka kidimbu. Mutindu mosi ya kele bubu yayi. Beno bambuka moyo na yawu, ntangu nganzi ya Nzambi yina ke bebisaka kwisaka, systeme yina ya nene kubwaka, kidimbu kebaka yinzo ya yandi na lukengolo. Ya kele ve samu yandi vwandaka kento ya mbote; samu yandi vwandaka na lukwikilu mpe tulaka kidimbu.

<sup>114</sup> Ntangu yayi yinki kana yandi tubaka, “Yinga, bantu yina vwandaka bantu ya mbote, ya kieleka mu me sepela na nsangu ba me pesa. Kasi, ya kieleka, ya ke monana fioti buzoba na kunamika mwa nsinga yina na nganda ya nela ya munu. Mu ke kotisa yawu na kati.” Ya zolaka kubwa. Ya zolaka kubwa. Nzambi kaka zitisaka kidimbu, mutindu kidimbu ya luzingu yina vwandaka na Egypte.

<sup>115</sup> Josué vwandaka kifwani ya Yesu, samu *Josué* zola kutuba “Yehowa-mvulusi.” Yandi vwandaka kifwani ya Yesu, ya vwandaka ya kwikama na kidimbu ya kidimbu ya munati nsangu ya yandi longaka. Josué bikalaka ya kusungama na kidimbu ya kidimbu yina. Nionso yina vwandaka na nsi ya yawu kuvulukaka, na Egypte. Nionso yina vwandaka na nsi ya yawu kuvulukaka, na Jéricho.

116 Menga ya Mwana-dimeme kele kifwani ya Kidimbu bubu yayi, ti Mpeve-Santu kele Kidimbu ya bubu yayi. Nionso yina kele na nsi ya Yawu kele na lukengolo. Nionso yina kele na nganda ya Yawu kele na lukengolo ve. Na ba-Hebreux 13:10 mpe 20, Yandi me bokila yawu “ngwisani ya kukonda nsuka.” Ngwisani ya ntama vwandaka kima mosi, yayi kele ya Malu-malu, yayi kele “ngwisani ya kukonda nsuka.”

117 Nzambi, bansilulu ya Nzambi ya kukanga na Menga, ke kangula beto na disumu, mpe ke kumisa beto ya kuswaswana na yinza. Beno ke na nsatu ya kulwata na mutindu ya luswaswanu ve; muntu nionso lendaka lwata na mutindu ya luswaswanu. Beno fwana vwanda, luswaswanu, na kati. Luzingu kele na kati; na mvwatu ve, na kulwata ve. “Kimfumu ya Nzambi kele ve kudia na kunwa, to bilele ba ke lwataka; kasi ya kele ntima ya yinda, bumbote, lutondo, mvibudulu, na Mpeve-Santu.”

118 Ntangu yayi, bansilulu ke kangula beto na disumu, ke talisa ti Nzambi me kipe ve—me kipe ve disumu ya beno. David tubaka, “Kiese na muntu yina Nzambi ke tangilaka disumu ve.” Mpe Nzambi ke tanga disumu ata fioti ve na zulu ya Kidimbu yina, samu Kidimbu yina ba me futa ti Nzambi me ndima yawu dezia. Mpe beno fwana vwanda na kidimbu samu na yawu, nta- . . . lukwikilu ya beno me sumba yawu. Mpe beno ke na ntalu ya lusumbu ya mpulusu na kati ya nzutu, samu na kusambila Yandi mpe kotalisa bansilulu ya Yandi mpe ngolo.

119 *Ngwisani ya Malu-malu* zola kutuba “ngwisani ya malu-malu.” *Menga* zola kutuba “Luzingu.” Ngwisani ya Malu-malu kele ngwisani ya Mpeve-Santu, Mpeve-Santu ke na kupesa kimbangi ti Yesu Klisto me vumbuka na lufwa, ya me talisa ti Yesu me lungisa yina nionso balombilu nionso samu na beto, mpe Yandi ke zinga bubu yayi. Kidimbu ke siamisa ti Yandi kele moyo samu na kukitalisa Yandi mosi na beto, landila nsilulu ya Yandi. Ntangu yayi wapi mutindu muntu mosi lendaka tanga Biblia mpe kumona ti Yandi me silaka yawu, mpe kumona ti Klisto ke vutuka na bilumbu yayi ya nsuka na kifwani ya Mpeve-Santu samu na kukitalisa Yandi mosi ti Yandi kele moyo? Ya kele Kidimbu. Ya kele kidimbu. Ya kele ntalu me futama.

120 Ve, beno tula ata fioti ve na sensation. “Mu ke kuwa kinganzanza na mukongo ya munu. Mpe—mpe mu—mu me kuwa nsunga ya kima mosi; mu me mona menga na maboko ya munu, to mwa mafuta. To—to, mu me kuzwa Diplôme ya munu ya Licencié. To, mu me bina kati na Mpeve. Mu bokaka. Mu tubaka bandinga ya malu-malu.” Nionso yina lendaka vwanda mbote mingi. mu ke telemina yawu ve, kasi yawu yina ve mu ke tubila.

121 Mu ke tubila kotalisama ya Kidimbu, Yesu Klisto, me vumbuka mpe na kati ya beto na ntangu yayi, kukitalisa Yandi mosi, samu na kusiamisa diaka Ndinga ya Yandi ya nsilulu samu na bubu yayi. Amen. Na yina beno na Klisto kele mosi. Nzambi

na Klisto kele mosi. “Kilumbu yina, beno ke zaba ti Mu kele kati na Tata, Tata kele na kati ya Munu; Munu na kati ya beno, mpe beno na kati ya Munu.” Tala Nzambi me talisama na nzutu ya muntu, na kutalisaka ti Yandi ke moyo, na manima ya bamvula mafunda zole. Yawu yina Kidimbu.

<sup>122</sup> Kana beno kele ve na kati, beno kota na nswalu nionso, bankundi. Ya lendaka vwanda kimakulu ntangu me luta mingi. Beto me zaba ve.

<sup>123</sup> Kutalisa Mwandulu ya Yandi, Ngwisani ya Malu-malu, Menga. Mpe Ya kele zinga ntangu yayi, na kupesaka bansiamisa. Mpe samu Yandi kele, beto kele na muswa ya nionso yina Yandi sumbaka samu na beto. Bakala yina kele na mbotika ya Mpeve-Santu, to kento yina kele na mbotika ya Mpeve-Santu, ya kele na muswa na bima nionso yina Yesu sumbaka samu na beto, samu ya kele kidimbu ti beto ke na muswa ya yawu. Ya kele ngolo ya lusumbu.

<sup>124</sup> Beno ke tuba mumbandu, “Mbote, Mpangi Branham, yinki nge zola kutuba?”

<sup>125</sup> Tala, samu ya vwanda pwelele ntangu yayi, mpe mu ke zola ti beno bambevo na kusimba yayi. Beno tala, kana mu me kufwa na nzala, mpe mu me zaba ti dimpa mosi, beto tuba, kele na ba-centime makumi zole na tanu, mpe mpangi-bakala mosi kukwisa mpe yandi kutuba, “Tala ba-centime makumi zole na tanu, Mpangi Branham. Nge me kufwa na nzala; baka ba-centime makumi zole na tanu.” Ntangu yayi, beno zaba, mu lenda vwanda kaka na kiese na ba-centime makumi zole na tanu yina na diboko ya munu mutindu mu ke vwanda na kiese na dimpa na diboko ya munu, samu mu kele na ntalu ya lusumbu. Mu kele na kidimbu yina ke pesaka dimpa. Mpe kuna ya kele na dimpa; mpe kima mosi kaka, kana mu ke na kidimbu yina, ba-centime makumi zole na tanu yina ke sumbaka dimpa, mu lenda kaka kuvwanda na kiese na kidimbu yina mutindu mu lenda sepela na dimpa.

<sup>126</sup> Ntangu yayi, kana beno fwana kuzwa mbotika ya Mpeve-Santu, ya kele Kidimbu ti beno kele na bima nionso ya mpulusu yina Yesu fwilaka, ya kele samu na beno, ya kele na diboko ya beno. Beno kele na boma na kulomba yawu?

<sup>127</sup> Kana mu tula yawu na posi ya munu, mpe mu tuba, “Mbote, mu zaba ve kana mu lenda sumba dimpa yina to ve,” mu ke kufwa na nzala ya madia. Kasi beno bambuka moyo, muteki ke tuba, “Mu ke na ntumunu mosi ve, Tata Branham. Mosi ya ba-centime makumi zole na tanu, beno lenda baka dimpa.” Mu me kuzwa yawu! Amen. Yina me sukisa diambu.

<sup>128</sup> Yawu yina beto ke mona ve bima mingi me salama bubu yayi, Kidimbu me talisama ve, Kidimbu ya kieleka. Oh, beto ke na mambu ya luvunu ya mutindu na mutindu, kasi mu zola tuba Kidimbu ya kieleka.

<sup>129</sup> Beno tala, na yina ntangu beto ke bakula mpe beto ke talisa Kidimbu, Luzingu yina ya me lomba samu na Kidimbu, Menga ke tuba samu na beto. Beno bambuka moyo, Menga ya ngwisani ndimamaka na Kidimbu, mpe Ndinga ke pesa beto kivuvu ya nsilulu. Kidimbu kele kidimbu ti ba me futa ntalu samu na beto.

<sup>130</sup> Ntangu yayi, kana beno me kota ve na kati ya yawu, mbote, ya kieleka, beno ke kuzwa ata kima mosi ve; beno ke luta kaka na ndonga ya bisambu, mpe kuvutuka; beno ke kwisa na autel, mpe beno ke tala na zulu, mpe ke vutuka.

<sup>131</sup> Kasi, oh, mpangi-bakala, ntangu Kidimbu yina kele mbala mosi na kati ya ntima ya beno—ya beno—ya beno, mpe beno zaba ti ya kele mvumbukulu ya Yesu Klisto na kati ya beno, kima mosi ke salama. Kima mosi ve ke vutula beno. Beno zaba kisika beno kele. Kutumama ya muvimba na Ndinga ya Muvimba ya Nzambi ke pesa beno muswa na Kidimbu, mpe kima yankaka ve. “Kiese na yina ke zitisaka Misiku ya Yandi nionso, yandi fwana vwanda na muswa na Yinti ya Luzingu.”

<sup>132</sup> Na yina, ntangu beto ke sambila, beto fwana vwanda na Kidimbu ya kutalisa na bisambu ya beto. Ntangu yayi beno kondwa yawu ve. Ntangu beno ke sambila, beno fwana vwanda na Kidimbu samu na kufika kisambu ya beno; kana beno kele kuna ve, beno landila na kusambila tii kuna Kidimbu ke kwisa, samu ba me sila na beno ve na kuzwa yawu. Beno me mona, beno fwana vwanda na Kidimbu yayi ntete; ya kele ntalu ya lusumbu, lukwikilu ya beno samu na kukwikila yawu.

<sup>133</sup> Ntangu yayi, kidimbu ya kutumama ya muvimba. Boma me kwenda. Paul me tuba na beto ti, “Menga ke tubaka bima ya kulutila mbote.”

Beno ke tuba, “Menga ke tubaka?” Yinga, Menga ke tubaka.

<sup>134</sup> Na Genèse 4:10, beto ke mona ti Nzambi tubaka ti—ti ya Cain. . . to, “Menga ya Abel vwandaka boka katuka na ntoto.” Beto ke mona na ba-Hebreux 12, ti, “Menga ya ngwisani ya Klisto ke tubaka bima ya mbote mingi kulutila yina ya Abel.” Beno me mona? Beto ke mona ti, Menga ke tubaka ya kieleka, Yawu ke tubaka samu na diambu ya beno. Luzingu yina kele na kati ya beno ke tubaka samu na Menga yina tiamukaka. Amen. Oh, mpangi-bakala! Mu ke zola ti muntu nionso kumona yawu. Beno me mona? Kana beno lenda mona yina yawu kele, ya kele Luzingu yina kele na kati ya beno. Beno me mona, Menga yina ke na kutalisa beno na Yawu. Ya kele Kidimbu. Yinki ya kele, Menga yina tiamukaka samu na beno; beno me ndima, mpe Luzingu me kwisa na kati ya beno. Beno ke na Kidimbu, ya kele Mpeve-Santu.

<sup>135</sup> Na yina ntangu beto ke sambila, beto fwana talisa Kidimbu na bisambu ya beto, mutindu mu me tuba, mpe ntangu yayi beno kwikila samu na beno mosi mpe beno tula Kidimbu samu na dibuta ya beno ya muvimba, mutindu na Egypte, na Jéricho, to

na ba-Actes 16:31. Beto ke mona ti Paul tubaka na centenier Romain, yandi tubaka, “Kwikila, mpe dibuta ya nge nionso ke vuluka.” Sadila Yawu samu na dibuta ya nge. Kana beno kele na mwana yina me vulukaka ve, beno tula Kidimbu na zulu ya yandi, beno tuba, “Mfumu Nzambi, mu ke lomba yandi.” Beno bikala kaka kuna. Kana beno kele na mama to nkundi ya luzolo yina me zimbana, beno tula Kidimbu na zulu ya yandi, beno tuba, “Mfumu Nzambi, mu ke lomba yandi.”

<sup>136</sup> Beno basisa, mambu nionso ya mvindu ya yinza, beno basisa yawu na yinzo ya beno, beno kukubama samu na Yawu. Beno yoka bakupe ya beno. Beno losa bamesa ya beno ya bakalati. Beno kwenda ntama ya makaya ya beno. Beno tula kukondwa lukwikilu ya beno mpe ba-papié ya dibuundu ya beno na poubelle, kisika ya fwana vwanda. Amen. Na yina beno kukubama. Na manima yinki kusala? Na yina beno tula Kidimbu na kisambu, na nzikisa ya kieleka, lukwikilu ya kieleka. Beno sadila Yawu, beno sadila Yawu na kivuvu. Ntangu beno ke sadila Kidimbu, beno zaba ti ba me sukula beno. “Kana bantima ya beno mosi ke fundisa beno ve, na yina beno ke kuzwa balombilu ya beno.”

<sup>137</sup> Ntangu nionso beno bantu ke na kusalaka mambu yina kele ya yimbi, wapi mutindu beno ke lomba na Nzambi na kusala kima mosi samu na beno ntangu beno me zaba ti beno kele ya kusungama ve? Yawu yina beto ke kwenda na ntwala na kutekita mpe beto ke vutuka na kutekita. Mu ke tuba yawu ve samu na kulwadisa. Mu ke tuba yayi samu na kusungika, samu na kutula bima na kisika ya yawu. Wapi mutindu beno ke sala samu na kutunga na zulu ya bambombi ya Sodome na Gomorrhé? Beno vutuka!

<sup>138</sup> Bimvuka mpe balongi ke bika bantu kusala yina ba me zola, mpe kukwenda na ntwala, mpe kutula kaka bankumbu ya bawu na buku mpe kubokila yawu *yayi, yina*, mpe *yankaka*, kasi ya kele nsoni. Mpe ya me kuma kisika yina lukwikilu kele kima yina ve . . . ya ke mwa mpasi na kuzaba yina ya kele. Bawu, bawu kele na kivuvu, kasi lukwikilu ve.

<sup>139</sup> Beno fwana vutuka, ti, ba kombula nionso mpe ba sukula nionso. Na yina beno baka Kidimbu ya beno, yina beno zaba ti ya kele Yesu Klisto na kati ya beno, na yina beno tula Yawu. Kana kima mosi ke salama ve, kima mosi ke tambula mbote ve; beno vutuka diaka, beno kele na kima ya yimbi na diboko ya beno. Yandi silaka yawu. Yandi vwandaka Mosi yina silaka yawu. Beno tula Yawu. Beno tanga ba-Ephésien 2:12, na ntwala, kana beno kana beno zola, mpe beno ke mona kuna.

<sup>140</sup> Beno tala na ba-Hebreux 9:11, mpe. Paul tubaka, “Na kusadilaka Nzambi ya moyo, na mambu ya moyo.” Ya kele ve kaka kutuba mutindu kana mu me kwenda mutindu Hebreu yina ya ntama, yina vwandaka baka munkayulu ya yandi, mpe ya

vwandaka kwenda na bala-bala, na ngombe ya nene ya mafuta, mpe ya vwandaka kutula maboko ya yandi na zulu ya yawu mpe samu na kukitalisa yandi mosi na yawu, mpe yandi vwandaka tiamuna menga ya yandi, ya vwandaka vutuka ya kunungisama. Yehowa lombaka yawu. Yandi salaka yawu. Na yina na nsungi yina landaka, ntangu yankaka ba vwandaka me kuma madidi fioti; muntu yankaka, ya kumaka diaka mwa madidi. Kima ya ntete beno zaba, ya me kuma kinkulu ya dibuta.

<sup>141</sup> Yawu yina pentecote me kuma samu na beto, kinkulu ya dibuta. Beto kele kuna, na kutubaka, “Ya vwandaka mbote ve manaka yina ya télévion na nkokila yayi? Mu ke kukiyufula yinki ba me sala na dibuundu? Mfumu Yesu, belusa . . .” Oh, mawa! Beno me mona? Ya kele kinku- . . . ya dibuta. “Beno zaba, mu tubaka bandinga ya malu-malu kilumbu yina. Mu kele na *yayi*, to na *yina*, beno zaba. Uh-huh.” Oh, ya kele kinkulu ya dibuta!

<sup>142</sup> Beno zaba yinki Nzambi tubaka? Nzambi tubaka, “Bamafuta ya beno mpe mameme ya beno ya babakala ke basisa nsunga ya yimbi na mbombo ya munu. Ya kieleka, minkayulu ya beno ke basisa nsunga ya yimbi.”

<sup>143</sup> Mpe mutindu mosi na minkayulu ya Pentecote, mpe babuzoba nionso mpe bumpamba-mpamba ya ba-denomination ya beto, mpe bakento ya beto mpe babakala ya beto ke na kusala mutindu ba ke na kusalaka, mutindu ya bunzambi; ba ke natama na musiki, mpe muntu mosi ke lemuka na zulu na mwa ntangu fioti; mpe ya ke suka kuna, mutindu kantini ya masa ba ke losa na zulu, kana ba me longa Ndinga ya Nzambi mpe ba me tuba kima mosi. Yinki kele diambu? Minkayulu ya beno me banda na kubasisa nsunga ya yimbi na ntuala ya Yehowa.

<sup>144</sup> Mpe ya vwandaka na ntangu yina Esaie kwisaka, mpe tubaka na bawu, “Mu ke pesa beno kidimbu ya kukonda nsuka, mwense mosi ke kuzwa kivumu.” Beno me mona, yawu yina. Ya kele ve mitindu ya kufwa mpe ba-credo, ve; kasi mambu ya moyo, ya Nzambi ya moyo yina me vumbuka na lufwa, mpe ke zinga na kati-kati ya beto.

<sup>145</sup> Bayankaka na kati ya bawu, ya mabuundu yina, yina ke kwikilaka mambu yayi, ba ke manga ti ya kele na kima ya mutindu yina mutindu Kidimbu. Mbote, mpangi mosi mekaka na kutuba na munu, “Kaka bantumwa kumi na zole kuzwaka Mpeve-Santu. Yaw vwandaka bawu kaka. Yinga.” Oh!

<sup>146</sup> Kasi beto yina ke kwikila Ndinga, beto zaba ti ya kele mutindu yina ve, beto zaba ti yayi kele Mvwandulu ya moyo. Na yina wapi mutindu beto zaba ti Mpeve yina kele na kati-kati ya beto, kele Mwandulu ya moyo ya Klisto? Ya ke sala diambu mosi yina Yandi salaka. Ya kele nzikisa ya yawu. Yinti ya vinu ke zabana na bambuma ya yawu. Na yina ntangu vinu ya ntete basikaka mpe ba sonikaka Buku ya ba-Acte na manima



ya yawu, mpe kima ya mutindu mosi Yesu salaka, bantumwa salaka yawu; na yina ntangu vinu yina ke basika diaka, ya ke sala diambu ya mutindu mosi. Beno me mona, Hebreux 13:8 me tuba ti Yandi kele mutindu mosi, oh, la la, ya kele nzikisa ti Nzambi me vumbula Yandi samu na beto, landila Ndinga ya Yandi ya nsilulu. [Kisika ya mpamba na bande—Mu.]

147 Kidimbu ya nsilulu! Ephésiens 4:30 me tuba, “Beno niongisa ve Mpeve-Santu ya Nzambi, na nzila ya yawu beno me baka kidimbu tii na kilumbu ya mpulusu ya beno.” Ya kele ve tii na reveil yina ke kwisa. “Tii na kilumbu Nzambi ke vuukisa beno!” Ba ke kotaka na Yawu na nzila ya mbotika, landila ba-Corinthien ya Ntete kapu 12. Mpe na kati ya Yandi kele muvimba, mpe ata disumu mosi ve kele na kati ya Yandi. “Yandi yina me butuka na Nzambi, ke salaka disumu ve. Nkuna ya Nzambi me vwanda na kati ya yandi, mpe yandi lenda sumuka ve.” Wapi mutindu yandi lendaka, na ntangu Kidimbu kele kuna? Kidimbu ke talisa ti ya me ndimama.

148 Mpe, mbote, beno ke tuba, “Mu ke sumukaka.” Mbote, na yina beno kele na Kidimbu ata fioti ve. Beno me mona?

149 Kidimbu kele ndilulu, yina ke talisa ti ba me futa ntalu. Kana Satana ke meka na kupesa beno yawu. . . Beno banza kaka na yawu. Kana Satana ke meka na kupesa beno kimbevo, to ke meka na kupesa beno kima mosi, beno zaba yinki ya kusala? Beno talisa na yandi Kidimbu ya beno. Ya kieleka, kimbevo ke bulaka Muklisto. Beno talisa na yandi Kidimbu ya beno, mpe beno lakisa na yandi ti beno kele kima ya Nzambi me sumba. “Beno tatamana na kumanga diabulu, mpe yandi ke kima ntama na beno.” Beno simba Kidimbu na zulu ya lukwikilu ya beno yina ke ninganaka ve na Ndinga ya Yandi ya nsilulu.

150 Nzambi na ntangu mosi pesaka arc-en-ciel mutindu kidimbu mosi. Mu ke na kumanisa. Yandi pesaka arc-en-ciel mutindu kidimbu mosi. Mu kele kaka na minuti kumi, na manima beto ke sala ndonga ya bisambu. Yandi bikalaka ya kwikama na kidimbu yina. Mutindu yina ve? [Dibuundu me tuba, “Amen.”—Mu.] Yandi kele diaka mutindu yina. Na kati ya mafunda ya bamvula yayi, Yandi me lembanaka, ata mbala mosi ve, na kumwangisa yawu. Yandi vwandaka ya kwikama na kidimbu yina, yina ke talisa na beto ke vwandaka kaka. . . mpe Yandi ke lembana ata fioti ve na kuzitisa bidimbu ya Yandi. Mu ke kipe ve kana ya kele. . .

151 Kana Yesu me kwisa ve na ntwala ya bamvula kumi, ti beno kele na Kidimbu, Yandi fwana diaka kuzitisa Yawu. Mu ke kipe ve wapi mutindu mambu ke soba, mpe nionso yankaka, Yandi fwana zitisa Kidimbu yina. Yandi tubaka ti Yandi ke sala yawu. Mbote mingi. Yandi ke vingila ti beto mwangisa Kidimbu ya Yandi, na zulu ya ya lukwikilu yina Nzambi pesaka beto, na ntwala ya ba-secte nionso na kati ya yinsi mpe ya yinza, yina

ke kwikilaka ti bidimbu mpe mambu ya ngitukulu ke landaka bakwikidi. Mpe beno vwanda ya kwikama na Kidimbu yayi, mpe Yawu ke talisa ti ba me futa ticket mpe ba me ndima beto samu na mvumbukulu, samu beto keke na Luzingu ya Kidimbu na kati ya beto.

<sup>152</sup> Ya kele Nsangu mosi ya ngolo, kasi ya kele Kieleka. Yawu yina beto ke na yawu nsatu, Kieleka. Nzambi kusadisa beto na kuzaba Kieleka. “Beno ke zaba Kieleka, mpe Kieleka ke kangula beno.” Mu ke tuba ti Yesu Klisto kele mutindu mosi mazono, bubu yayi, mpe kukonda nsuka. Mu ke kwikila ti Nzambi ke pesa Mpeve-Santu mutindu Kidimbu, kaka na ntangu yayi, kaka na ntuala ya exode, ya—ya Kento ya makwela yina ke na kubasika na dibuundu.

<sup>153</sup> Mu ke kwikila ti ya kele na babuzoba mingi, mpe bantu ke tuba ti ba me boka, ba me tuba bandinga ya malu-malu. Mu ke kwikilaka bima yina; kasi beno lenda kutula ntima na yawu. Wapi mutindu beno lenda tula ntima na yawu, na manima kumanga Ndinga? Beno me mona?

<sup>154</sup> Kidimbu kele Ndinga yina me talisama na kati ya beno, yina ke zinga Yawu mosi. Ya kele Nzambi yina me kuma mutendudi ya Yandi Mosi. Beno fwana tuba ve, “Mbote, ntangu yayi, beno tendula ndinga ya munu.” Yawu yina ve. Yandi ke tendula luzingu ya beno na nzila ya Ndinga. Ntangu Yandi ke baka ndinga ya beno, yina beno kele, mpe Yandi ke talisa Ndinga ya Yandi na nzila ya yawu, ya ke na nsatu ya ntendulu mosi ve, ya kele dezia kuna. Nzambi Yandi mosi ke salaka ntendulu ya Yandi, mpe beto me ndima bansilulu yayi samu na bubu yayi.

<sup>155</sup> Oh, Dallas, beno kele nkonga ya Baklisto ya luzolo, beno bendama ve na bima yayi nionso bubu yayi, yina ke na kutambula, samu yawu ke kufwa. Beno talisa ntangu nionso Kidimbu yina, beno talisa Kidimbu yina. Beno tanga Biblia. Beno kubaka nionso. Mpe kana mpeve yina kele na kati ya beno ke tuba ve “amen” na Yawu, na yina kulutila mbote beno vutuka, beno yingisa yina beno ke na yawu, na Kidimbu; beno ke na Yawu ve.

<sup>156</sup> Mu zaba ti mu me tuba yawu mingi awa na manima ya midi mosi. Mpe ya kele ntangu yayi ngunga ya yiya na ndambu. Ntangu yawu yayi, mpe kana beto lendaka manisa ndonga ya bisambu na ngunga ya tanu.

<sup>157</sup> Beno ke kwikila ti Yesu Klisto ke zinga mpe Yandi ke yala bubu yayi? [Dibuundu me tuba, “Amen.”—Mu.] Beno ke kwikila yina mu me tuba na beno kele Kieleka? [“Amen.”] Ya kele Kidimbu, lombilu. Mu lenda kaka kutuba yina kele Kieleka. Mu ke tubaka kaka yina mu ke mona, yina mu ke kuwa, yina me siamisama na munu. Mpe mu ke tuba yayi; samu ata mbala mosi ve ya me lembanaka na kuvwanda kieleka, na bambala makumi ya mafunda na mafunda. Ntangu yayi ya fwana vwanda

Nzambi. Ya fwana vwanda Nzambi. Mbote, Nzambi lendaka pesa ministere ya mutindu yina na muntu mosi yina me zaba yina yandi ke na kutuba? [“Ve.”] Yandi lendaka kukitalisa Yandi mosi mutindu mumoni kuna, mpe kubaluka mpe kupesa yandi Ndinga ya muvusu? [“Ve.”] Muntu yina ke manga Yawu, ya kele yandi kele na muvusu. Mpe Nzambi kele na muvusu ve. Nzambi kele mutendudi ya Yandi mosi.

<sup>158</sup> Beno kundima Kidimbu! Beno kupema ve na kukotaka na dibuundu mosi to mwa mitindu ya nganda, to kima mosi ve. Beno baka Kidimbu! Beno simba Yawu. Ya kele kima mosi kaka yina Nzambi ke ndima. Ntangu beno ke kuma na ngunga yina, ntangu ya ke kuma ntangu ya lufwa ya beno, kulutila mbote beno simba Kidimbu yina na zulu ya beno mosi; na kuzabaka ti na kilumbu ya nkwezulu ya Yandi, na mvumbukulu, mu lenda talisa Kidimbu yina. Ya ke vwanda na nzutu yayi ve, ya ke pola kimakulu; kasi na kati ya Mpeve yayi, yina lenda kufwa ve, ya kele Luzingu ya Kukonda nsuka, Kidimbu me pema kuna. Mpe Yandi silaka, “Mu ke vumbula yandi diaka na kilumbu ya nsuka.”

<sup>159</sup> Yesu Klisto yina mosi kele awa. Yandi kele Munati nsangu. Yandi kele. . . *Yayi* kele Nsangu, mpe Yandi kele Munati nsangu awa samu na kutalisa Nsangu ya Yandi. Mu kele Munati nsangu ve. Yandi kele Munati nsangu, mpe *Yayi* kele Nsangu. Mpe kana beno kele na mpeve yina ke wisana na *Yawu* ve, wapi mutindu ya lendaka vwanda Munati nsangu ya Nsangu? Kidimbu yina kaka lendaka kutalisa Yawu. Amen.

<sup>160</sup> Mu ke kuwa musambidi. Ya kieleka. Mu ke kuwa ti mu lendaka pumbuka na ntangu yayi, samu mu zaba na Nani mu me kwikila, mpe mu me mona luzingu ya munu kufwanana na Yandi na mvumbukulu ya Yandi. Mvwandulu ya Yandi kele awa. Beno ndima Yawu, bankundi, na lemvo ya beno, na kati ya ntima ya beno.

<sup>161</sup> Mu zaba ti beto nionso ke vukana na autel samu na kusambila. Yina kele dibanza ya ntama ya ba-Methodiste. Ba me salaka yawu ata fioti ve na kati ya Biblia. Biblia me tuba, “Bayina nionso kwikilaka ba bakaka mbotika.” Ya kieleka. Lubokilu na autel ba me monaka yawu ntete ve na kati ya Biblia. Ya kele kima yina beto me yika, ya kele mbote mingi. Kima nionso yina Nzambi me sakumuna, ya kele mbote.

<sup>162</sup> Mutindu ba ke pakulaka bitenda ya bilele. Ya me vwandaka ata fioti ve na kima ya mutindu yina na kati ya Biblia. “Ba vwandaka baka bitenda ya bilele mpe bamuswale na nzutu ya Paul.”

<sup>163</sup> Kasi konso mutindu yina beno ke zola kusala yawu, ya kele mbote mingi, na kiti ya beno, na autel, konso kisika yina ya kele. Kima mosi kaka, beno tula Yawu, Kidimbu samu na beno. Na manima beno kukitala mbote beno mosi, mpe beno tala yinki mutindu ya luzingu yina ke salama, beno tala kana ba me tula

Yawu to ve. Kana ba me tula Yawu ve, na yina beno tula na lweka, yina beno kele na yawu, mpe beno vutuka, tii kuna ba ke tula Kidimbu.

<sup>164</sup> Beto sambila. Tata ya Mazulu, ntangu yankaka mu—mu—mu me tuba na nganzi, kasi, Mfumu, wapi mutindu munsoso ke simba mbote-mbote kana ba me bula yawu ve? Mu ke sambila, Tata, ti ya ke bula na kati ya bantima ya bantu, ti ba ke mona ti ya kele ve kima mosi ya mpamba-mpamba. Ya kele ve ti mu ke na kumeka na kutalisa organisation mosi, kiziku mosi, secte mosi, muntu mosi, to munu mosi, to muntu yankaka. Ya kele Yesu Klisto. “Ba-organisation yina nionso mu ke tula yawu kintwadi,” ya kele mutindu mosi, landila Ndinga ya Nge. “Mama ya kiboba ya kindumba,” Biblia na Apocalypse 17, “ya vwandaka kento ya bakento nionso ya kindumba.” Mpe ya lendaka vwandaka bakala ve. Ba vwandaka bakento ya kindumba, mpe bawu nionso vwandaka na mbeto ya mambu ya yinza. Mpe beto ke mona ti ba me sala yawu, ba-Pentecotiste mpe nionso.

<sup>165</sup> Kasi, Yesu, Nge ke bikala kaka Yesu. Bika bawu kuwa ve nsangu ya dibuundu; kasi Nsangu ya Klisto, Ndinga. Bika Nge kukitalisa Nge mosi, Mfumu, bubu yayi, na bakwikidi. Belusa bambevo nionso. Lemvokila masumu ya beto, Mfumu. Mu—mu ke sambila, mutindu kisadi ya Nge, pardo lemvokila masumu ya munu, mpe lemvokila masumu ya bantu yayi. Mu ke tula kivuvu, Mfumu. Bawu nionso kukondwa ntembe me pesa lusalusu na makabu, samu na kufuta bivinga, mpe ba me basisa mbongo ya bawu, mpe ba me—ba me—ba me sala nionso, Mfumu. O Nzambi, mu ke sambila ti mosi ve na kati ya bawu kukondwa yawu, Mfumu. Bika ti bawu nionso.

<sup>166</sup> Mu—mu ke sala yawu na mutindu ya kusungama, mpe kasi, Mfumu, ya fwana vwanda na mutindu ya ngolo. Beto me zaba ti, kusungika kele zola. Zola kele kusungika. Mpe mu ke sambila. Na yina yawu yina Nge me sungika bantu ya Nge, ya ke samu Nge me zola bawu, mpe ya ke pesa mvutu ya konso disumu.

<sup>167</sup> Mpe, Tata, mu ke sambila ti Nge ke lemvokila masumu ya beto na ntangu yayi, mutindu beto me fungula yawu. Beto me kwenda ntama mingi, Mfumu. Mu me kukitalisa na bantu yayi kele ba-Pentecotiste, Mfumu. Mu—mu kele mosi na kati ya bawu. Mpe mu—mu ke sambila, Nzambi, ti Nge ke lemvokila beto nionso. Mpe baka mwa bantwadisi yayi mpe vutula bawu, mpe—mpe bika bawu kutala mbala mosi na Calvaire, na manima ba ke zimbana ti ba lendaka vwanda kima mosi, kuluntu to évêque, to nionso yina ya lendaka vwanda, mpe ba ke bakula ti beto ke na bantu ya nene ve na kati ya Kimfumu yayi. Beto nionso kele bana ya Nzambi. Mu ke sambila ti Nge ke sadisa beto ntangu yayi. Kukitalisa Nge mosi na kati ya beto, bubu yayi. Beto ke lomba yawu na Nkumbu ya Yesu Klisto. Amen.

168 Ntangu yayi kaka na ntwala beto banda ndonga ya bisambu, ya lenda vwanda na muntu mosi awa yina me vwandaka ntete awa ve. Mu zaba ve nani nge keke, kasi Nzambi me zaba nge. Kana mu me tuba Kieleka, bika Nzambi kutalisa yawu, kana ya keke Kieleka to ve, yawu yina keke nzikisa. Kana Yandi me vumbuka na lufwa, Yandi keke mutindu mosi mazono, bubu yayi, mpe kukonda nsuka. Yandi tubaka na Jean 14:12, “Yandi yina ke kwikila,” ya keke ve yandi yina ke meka na kukwikila. “Yandi yina ke kwikila na Munu, bisalu yina Mu ke sala yandi mpe ke sala yawu.” Ya kieleka?

169 Muntu mosi tubaka, “‘Beno ke sala ya kulutila nene.’” Ya kieleka. Yandi tubaka, “‘Mbote, beto ke longaka Nsangu ya mbote, yayi keke ya kulutila nene.’”

170 Beno sala kaka mambu yina Yandi salaka, ya ke vwanda nzikisa samu na munu, beno me mona, na manima beto lenda tubila ya kulutila nene. Mu lenda talisa na beno mambu ya nene mingi Yandi ke na kusala na ntangu yayi kulutila yina Yandi salaka ntangu Yandi vwandaka na zulu ya ntoto, mpe yawu keke ve kulonga Nsangu ya mbote, to; ya keke na bidimbu mpe mambu ya ngitukulu. Beto ke na ntangu ve samu na yawu. Beno kwikila kaka. Mpe bika Nzambi ya Mazulu, Yina vumbulaka Yesu Klisto na lufwa, mpe yina talisaka Yandi awa ke moyo, na ntwala ya beto, na manima ya bamvula mafunda zole, kutalisa Nsangu yayi, ti Ya keke ya kieleka. Kidimbu fwana tulama kuna.

171 Ntangu yayi, beno yina keke na bimbevo mpe bampasi, beno sambila, na kieleka nionso beno tuba kaka, “‘Mfumumu, mu ke kwikila ti Nge keke ‘Nganga-Nzambi ya Mbuta yina simbama na bansatu ya bimbevo ya beto.’ Mpe ba me tuba na beto na longi yayi keke awa, ti Nge keke na beto, na ntangu yayi, na yina mu ke lombamba Nge na kuvwanda awa na beto mpe kukitalisa Nge mosi.’” Beno sambila ntangu yayi, mosi na mosi ya beno.

172 Ntangu yayi ya ke lombamba na Nzambi na kutuba kima mosi. Yinki ntangu yayi! Oh, la la! Mu ke zola ti beno zaba kima mosi, wapi mutindu beno ke kuwa ntangu Yina ke kwisa, yinza ya muvimba keke ya beno. Amen. Diabulu ke sala kima mosi ve, ya keke yina ba me nungaka. Mfumumu ya munu keke awa. Nionso keke na maboko ya beto. Amen.

Pardo beno vwanda swi. Beno tambula ve. Beno vwanda swi.

173 Beno yina keke na bakiti ya bambevo, mpe nionso yina, beno banza ve ti beno keke kukondwa lusalusu. Beno kwikila. Beno—beno, beno yina me kota na bandonga ya bisambu, mpe ya me lembanaka mpe ya me lembanaka. Ya keke longi yina sambilaka samu na beno, yina lembanaka. Ya keke lukwikilu ya beno, mpe beno me banda na kubanza ti beno ke sala kima mosi ve. Beno kwikila.

174 Beno tala, Nsemo yayi awa, na zulu ya mama mosi ya fioti ya ndombe ya kuvwanda awa, yandi yina kuna na maboko ya yandi

na zulu mutindu *yayi*. Yinga. Nge vwanda sambila. Yinga. Beno ke kwikila ti mu kele profete ya Yandi, to kisadi ya Yandi? Mu fwana tuba mutindu yina ve, samu ya ke niongisa bantu mingi. Beno kele . . .

<sup>175</sup> Awa beto kele na mundele mosi ya bakala, kento mosi ya ndombe, kaka mutindu ya vwandaka na Mfumu ya beto na kento yina na dibulu ya masa, makanda zole ya kuswaswana. Yandi zabisaka bawu ti ya kele ve na luswaswanu ya ba-race. Ba-couleur ya beto ya beto ke na mfunu ve. Beto nionso. . . Beto nionso lendaka pesana menga bamosi na bayankaka. Nzambi salaka, na nzila ya menga mosi, bayinsi nionso.

<sup>176</sup> Beno kele na mpasi na yintu, mpasi ya nene ya yintu. Na yina nge ke na kizitu na ntima ya nge, ya kele samu na mwana yayi. Mpe nge. . . Yandi kele na kidi-kidi. [Mpangi-kento me tuba, “Amen.”—Mu.] Ya kele kieleka. Ya kele kieleka? [“Amen.”] Ya kieleka.

<sup>177</sup> Mama yayi me vwanda pene-pene ya beno kuna, ya ke monana ti ya me fwanana na nge, yandi kele mama ya nge. [Mpangi-kento me tuba, “Amen.”—Mu.] Ya kieleka. [“Lukumu na Nzambi!”] Mpe yandi kele na kima mosi ke tambula mbote ve.

<sup>178</sup> Nge ke kwikila munu, mama? [Mama me tuba, “Amen.”—Mu.] Nge ke kwikila munu? Mpasi ya nge kele na mpanzi. Ya kieleka. Nge ke na mpasi na lweka ya nge ya kibakala. Ya kieleka? Telemisa diboko ya nge, kana ya kieleka. Ya ke yangisa nge diaka ve. Nge ke kwikila (kana) Nzambi lenda tuba na munu nani nge kele? Mama Lowell. [“Amen.”] Ya kieleka. [“Amen.”] Mbote mingi, kwenda na ntwala, Mfumu Yesu me pesa nge lombilu ya nge.

<sup>179</sup> Kuna na nsuka ya kele na mama yankaka ya ndombe ya kuvwanda, yandi ke na kutala, ya me pasula yandi kaka—kaka ntima. Yandi ke na kutala munu. Yandi me kwikila yawu. Kuna, nge ke mona ve Kima yina kuna pene-pene ya nge? Yandi ke na kimbevo na ba-rein. Ya kieleka. Ya me manisa ntangu; Yandi me belusa nge. Amen.

<sup>180</sup> Samu na yinki beno ke kwikila ve? “Kana beno lenda kwikila, mambu nionso ke salama.” Beno ke kwikila yawu? [Dibuundu me tuba, “Amen.”—Mu.] Yawu yayi. . . Beno tala bantu yayi ya ndombe! Wapi lukwikilu ya beno, mindele?

<sup>181</sup> Tala mama yayi ya ndombe me vwanda awa, yandi ke na kutala munu, mama mosi ya mutindu ya nene. Yandi ke na mpasi na dibolongo ya yandi. Yandi kele diaka na mpasi, yandi kele na mpasi ya ntima. Yinga. Mpe yandi kele ya kulemba, pema ke zengana mpe bima ya mutindu yina, mingi-mingi ntangu nge ke meka na kulala, beno ke kondwa pema. Beno me mona? Ya salamaka mazono na nkokila. Beno bambuka moyo, mu ke na kutanga mabanza ya beno ve, kasi mu zaba samu na yinki nge

vwandaka sambila. Nge vwanda zola ti ba bokila nge samu na yawu, bubu yayi, mpe Yandi me pesa nge mvutu. Ntangu yayi diaka nge ke na mpasi mingi samu na kuvumbuka, samu nge kele na arthritis. Ya kieleka. Na yina, kima yankaka, nge ke na mpasi na estomac, ya kele tumeur na kati ya estomac. Ya kieleka. Ntangu yayi beno ke kwikila ti mu kele profete ya Yandi? Mu ke tuba yawu, kaka. Beno kwikila, mpe beno ke vwanda na mavimpi ya mbote.

<sup>182</sup> Mpe bampasi ya *nge* ya estomac? Nge ke kwikila ti Nzambi ke belusa mpasi ya nge ya estomac, nge yina kele ya kuvwanda kuna, mpe? Nge ke kwikila yawu? Mbote mingi, na yina nge lenda kuzwa kubeluka ya estomac ya nge. Amen.

<sup>183</sup> Nge zola kusukisa na kunwa makaya, kuna, mama? Nge ke kwikila ti Nzambi ke sala ti nge yambula kunwa makaya? Nge vwandaka meka kubanda ntama. Nge ke na mpasi na estomac, mpe; nge vwandaka meka na kuyambula makaya. Yawu yina ke sala mpasi na estomac ya nge. Nge ke zola kuyambula yawu? Mu ke basisa beno kuna, na Nkumbu ya Yesu Klisto, samu na lukwikilu ya beno samu na kusimba Yandi.

Mu zenga beno ndefi na kukwila na Nzambi!

<sup>184</sup> Ya kele awa na mwa kento mosi ya kuvwanda kuna yandi ke na kusambila samu na . . . nkundi ya luzolo yina kele na lupitalu, yina ke na kufwa, na cancer. Ya kieleka. Ya kele noko. Ya kieleka. Nge kele . . . Nge kele kento ya longi. Nge ke kwikila na ntima ya nge ya muvimba, bakala yina ke beluka.

<sup>185</sup> Mu ke zenga beno ndefi na kukwikila na Nzambi! Yinki ya kele? Kutalisama, ya Yesu Klisto. Beno ke tuba, “Nani kele Klisto?”

<sup>186</sup> Yandi kele Ndinga. “Na mbandukulu vwandaka Ndinga, Ndinga vwandaka na Nzambi. Mpe Ndinga kumaka muntu mpe zingaka na kati ya beto.” “Ndinga kele ya nsongi mingi kulutila mbele ya yinda, ya ke swasikisa mabanza mpe na bansatu ya ntima.” Beno lenda ve kumona Ndinga kele na kati ya beto na bilumbu ya nsuka? Ya kele Mpeve-Santu ke na kubaka Ndinga ya Nzambi mpe ke talisa Yesu Klisto, yina kele Kidimbu. Amen. Beno ke kwikila? [Dibuundu me tuba, “Amen.”—Mu.]

<sup>187</sup> Bantu yikwa na kati ya beno kele na bakalati ya bisambu? Bika ti bayayi nionso kele na lweka *yayi* yina kele na bakalati, beno telama na ndonga yayi *awa*. Beno telama, beno nionso ya lweka yina, na lweka yina kaka beno kwisa awa na kulwale. Ve, kaka na lweka ya kulwale ya kibakala, pardo, kaka kuna. Bantu yina ke tulaka ndonga, beno belama. Na manima ntangu ba ke luta, bayankaka kutelama, na manima ba ke luta, na manima ya ke vwanda ya lweka yina yankaka. Ntangu bika ti bantu nionso kuvwanda na luzitu.

<sup>188</sup> Mpeve-Santu me baka luyalu ya lukutakanu, na yawu ya vwandaka na mambu mingi me tubama mpe me salama samu

na kusiamisa. Bantu yikwa ke kwikila ti Yandi kele awa? Bantu yikwa ke kwikila ti ya kele Kidimbu? Bantu yikwa ke kwikila ti ya kele Ndinga? [Dibuundu me banda na kusepela—Mu.] Beno tala, bantu yikwa kuzaba ti Buku ya ba-Hebreux me tuba, ti, “Ndinga ya Nzambi ke swasikisaka mabanza yina kele na kati ya ntima?” Bantu yikwa me zaba yawu? Bantu yikwa kuzaba ti kikuma Yesu lendaka swasikisa mabanza na kati ya ntima, samu Yandi vwandaka Ndinga? Bantu yikwa ke kwikila yawu? Bantu yikwa ke kwikila ti yawu yina ba-prophete vwanda na yawu? Ba vwandaka bayina Ndinga vwandaka kwisa. Ntangu yayi kana Ndinga me vutuka na beto, Yawu ke sala ve diambu ya mutindu mosi? Na yina wapi mutindu Ndinga yina ke talisa Ndinga, ke vwanda na kifu na nzila ya Ndinga? Oh, mawa! Beto vwanda na luzitu!

<sup>189</sup> Tala, mama yayi me vwanda awa, yandi kele na kima mosi na ntima ya yandi, diaka. Mu me baluka kaka malembe mpe mu me simba yawu. Nge kele ve Mama Grant? Mu zabaka yawu ve. Kasi nge kele Mama Grant, samu ti mu me mona nge na yawu. Nge ke na kidi-kidi yina ke na kuyangisa nge. Nge kele, mwana ya nge ya bakala kele na kima yankaka . . . ya ke monana ti menga ya yandi, ke na kunoka. Mu zenga beno ndefi na kukwikila yawu! Amen. Yandi kele Mfumu ya diambu. Yandi kele Mfumu ya lufwa.

Beto sambila.

<sup>190</sup> Mfumu Yesu, na ntangu Mvwandulu ya Nge ke na kupakula beto, awa na kati ya kivinga, mpe beto ke tula ntima ti yayi kele Mpeve-Santu, mu ke sambila, Mfumu, ti Nge ke belusa muntu nionso yina ke lwata bamuswale yayi.

<sup>191</sup> Na ntangu mosi, beto me longa beto na kati ya Biblia, ti bantu ya Nge, na kati ya kosalu ya bawu, ba vwandaka zabuka Nzadi ya Mbwaki, mpe nzadi kangaka bawu nzila, ntangu ba vwandaka kwenda na yinsi ya nsilulu. Nzambi kulumusaka meso na nzila ya Dikunzi ya Tiya, na meso ya nganzi, mpe mubu talaka boma, ya vutukisaka na manima, mpe Israel landilaka nzila ya yandi na yinsi ya nsilulu, ba vwandaka na kisika ya bawu ya kosalu.

<sup>192</sup> O Mfumu Nzambi, bika meso ya Nge kutala na nzila ya Menga ya Yesu Klisto, na kati ya Kidimbu yayi awa yina beto me simba na zulu ya bamuswale yayi bubu yayi. Mpe bika ti muntu nionso yina ke lwata yayi, bika kimbevo kutala boma, bika ya vutuka na manima mpe bika bantu ya Nge kuzabuka na nsilulu ya mavimpi ya mbote. “Kisambu ya lukwikilu ke vulusa mbevo.” Na Nkumbu ya Yesu Klisto, bika ya vwanda mutindu yina. Amen.

<sup>193</sup> Milongi yikwa ya ba-Methodiste yina kele awa ke kwikila, milongi ya ba-Baptiste, milongi ya ba-Presbytérien, milongi ya ba-Baptiste, ba-Luthérien, to ba-Pentecotiste? Yikwa na kati ya beno ke kwikila ti Yayi kele Kieleka? Beno kwisa awa mpe beno



telama pene-pene ya munu na ntangu beto ke sambila samu na bambevo. Beno kwisa awa, beno milongi nionso yina ke kwikila.

<sup>194</sup> Ya kele mbote mingi, mutindu yina ve? Mpangi Grant, ya ke ya kieleka? [Mpangi Grant me tuba, “Ya kieleka.”—Mu.] Uh-huh.

<sup>195</sup> Kwisa awa, mpangi-bakala. Mpangi Grant kele na ministere ya kusambila samu na bambevo. Bakala mosi ya kikesa, bakala ya mbote, bakala yina Nzambi ke kuwaka mpe ke pesaka mvutu na bisambu, Mpangi Grant. Mu ke na kiese na kutula diboko ya munu na zulu ya mapeka ya yandi bubu yayi mpe kutuba yawu, mpe ya kele mpangi ya munu ya bakala. Ntangu yayi yandi ke bikala awa samu na kusambila na munu.

<sup>196</sup> Ntangu beno ke luta na ndonga, ya ke vwanda kaka mutindu beno vwandaka luta na nsi ya kulunsi. Bampangi, beno sala bandonga zole kaka awa, kaka awa. Beno sala bandonga zole; bayankaka awa, bayankaka kuna.

<sup>197</sup> Mpangi Roy Borders, wapi sika nge kele? Mpangi Roy Borders, mu banzaka ti yandi vwandaka awa. [Muntu mosi me tuba, “Yandi ke vwanda kuna na manima.”—Mu.]

<sup>198</sup> Beno tala awa, beno tala balongi yayi, kana beno me zola! Beno tala kuna. Ya ke sala munu mbote, bampangi. Balongi ya kulunsi, babakala yina me telama awa samu na kukitalisa bawu mosi na Nsangu. Yinki lendaka salama?

<sup>199</sup> Ntangu yayi, beno tala, beno tula yawu ve na zulu ya balongi ntangu yayi. Ba me kwisa samu na kukitalisa bawu mosi. Ntangu beno ke luta awa, samu na kukitali- . . . beno simba Kidimbu na ntwala ya beno, “Mfumumu Yesu, mu me fungula masumu ya munu. Na kuvutula mvutu, Nge me pesa munu mbotika ya Mpeve-Santu. Mu kele kima yina ba me sumba. Disumu, kimbevo to kima mosi ve lenda kukanga munu kubanda ntangu yayi. Mu ke kwenda kaka na ntwala.” Beno simba yawu, oh, na ntwala ya beno, mpe beno luta awa, mpe Nzambi ke belusa beno mpe beno ke basika awa ke sepela, na kiese, mpe beno ke vwanda mbote. Beno ke kwikila yawu? [Dibuundu me tuba, “Amen.”—Mu.]

<sup>200</sup> Ntangu yayi muntu nionso yina kele awa, beto kulumusa bayintu ya beto, bampangi, na ntangu beto kele kintwadi. Beto me zaba ve yina ke salama. Beto me zaba kaka ve. Ya kele na kikuma mosi ve ti muntu mosi kubasika na kivinga yayi na kimbevo na manima ya midi yayi. Beno simba Kidimbu yina na kati ya ntima ya beno, beno luta na ndonga yayi ya bisanbu; na yina balongi, yina me biekaka baluzingu ya bawu na—na kisalu, yandi ke telama awa, yandi ke tetika maboko na zulu ya beno mutindu beno ke luta.

Beno ke tuba, “Samu na yinki beno ke sala mutindu yina, Mpangi Branham?”

<sup>201</sup> Mu ke zola ti, beno nionso, kuzaba ti. . . Mu kele munganga ve. Bantu yayi kele na muswa ya kusambila samu na bambevo

mutindu muntu yankaka nionso. Ya kieleka, mu ke kwikila ti Nzambi ke pesa mvutu na bisambu ya bawu na ntwala Yandi ke pesa mvutu na yina ya munu. Mu me lemba mpe mu me lemba mingi, mpe nionso yina. Mu—mu ke kwikila ti Yandi ke pesa mvutu na bisambu ya bawu. Mpe ba me telama awa na kati-kati ya yawu, samu na kukitalisa bawu mosi, ba ke na nsoni ve samu na kubaka kisika ya bawu. Mu ke sepela na bakala ya mutindu yina.

<sup>202</sup> Ntangu yayi, bampangi, mu zaba bansatu ya beno. Mu kele, mu kele mosi na beno. mu kele yina mosi yina me vutuka filet ya munu na beno, kuna na Texas, samu na kumeka na kukanga bambisi nionso yina Nzambi me tuma samu na Luzingu, kuna. Mu ke sala nionso mu lendaka sala. Mu kele na beno, nkama mosi na zulu ya nkama mosi. Ntangu yankaka mu ke ngana mpe ke boka samu na ba-organisation mpe nionso yina. Yina zola kutuba ve ti mu me telemina beno, mpanngi-bakala. Mu zola tuba ti mu ke teleminaka systeme yina ke kabula beto bampangi, samu na malongi ya nsambulu. Beto kele bampangi na nzila ya mbotika ya Mpeve-Santu. Beto me simba Kidimbu mosi. Beto me ndima Menga mosi, na yawu beto kwikila yawu. Beto lenda kutana Kuna (mutindu yina ve?), bampangi, beto nionso na nsi ya Menga.

<sup>203</sup> Ntangu yayi, ba biekaka munu mulongi ya ba-Baptiste. Ntangu yankaka beno vwandaka ba-Methodiste, to ba-Luthérien, to ba-Presbytérien, ba-Pentecotiste, ba-Unitaire, ba-Binitaire, ba-Trinitaire, to nionso yina ya kele, Dibundu ya Nzambi, nionso yina ya kele. Yina ke sala kima mosi ve. Kana beto lenda wisana ve na zulu ya mwa bima yayi ya fioti, na yina beto zimbana yawu.

<sup>204</sup> Ya kele na kima mosi yina lenda wisana, ti Yesu Klisto Mvulusi ya beto kufwaka samu na masumu ya beto, Yandi me vumbuka diaka mpe me pesa beto Kidimbu. Beto me telama awa na bisambu ya beto, samu na kutula na zulu ya bampangi ya babakala mpe bampangi ya bakento yina ke luta na ndonga yayi. Mu ke kwikila yawu na ntima ya munu ya muvimba.

<sup>205</sup> Mu me mona kima mosi me salama kuna. Amen. Mu zaba ti beno ke banza ti mu kele kilawu, kasi mu ke vwandaka mbote na bulawu ya munu. Mu ke kaka na kivuvu ti mu lenda vwanda mutindu yayi. Yinga, tata. Mu ke mbote mingi mutindu yayi.

Beto sambila.

<sup>206</sup> Mfumu Yesu, mu ke kulumuka na estrade yayi, awa, samu na kukitalisa munu mosi na bampangi yayi ya babakala. Mu ke na kukitalisa na bawu, mutindu beto me simba Bidimbu ya beto na maboko ya beto, mpe na bantima ya beto. Mutindu beto me tumama na lutumu ya Nge, “kutetika maboko na zulu ya bambevo, mpe ba ke beluka.” Bika ti bantu nionso yina ke luta awa, ba talisa Kidimbu ya bawu, ti ba me kuzwa Mpeve-Santu, ti

bawu kele mwana ya Nzambi yina me butuka mbala zole, ti bawu ke kwikila yawu na ntima ya bawu ya muvimba. Mpe mutindu ba ke luta, bika ti bawu kusinga kimbevo yina mpe mpasi ya nzutu ya bawu. Mpe bika ti bawu basika awa ke sepela, na kuzabaka ti lukwikilu ya bawu me belusa bawu.

<sup>207</sup> Mpe, Mfumu Nzambi, na Ngwisani ya Ntama, beto vwandaka tetika maboko ya beto na zulu ya munkayulu, samu na kutalisa beto mosi na munkayulu, beto ke tetika maboko ya beto na zulu ya Yesu mpe beto ke kukitalisa beto mosi na Yandi. Yandi me tetika maboko ya Yandi na zulu ya beto ntangu yayi na ministere, na kukitalisaka Yandi mosi na beto, na nzila ya bidimbu mpe mambu ya ngitukulu. Mpe beto ke tetika maboko ya beto na zulu ya bambevo, samu na kukitalisa beto mosi na bawu, na kuvukisaka lukwikilu ya beto na bawu. Kimbevo fwana kwenda, mpe bika ya sala yawu na Nkumbu ya Yesu Klisto, mutindu beto ke kulumuka awa samu na kuzwa yawu.

Bika ti dibuundu ya muvimba kusambila.

<sup>208</sup> Roy to muntu mosi kukwisa awa mpe yandi telama pene-pene ya microphone yayi, mpe yandi sungika bandonga yayi.

<sup>209</sup> Beno tala, mutindu beno ke luta awa ntangu yayi, beno kwisa na kukwikila, beno kwisa na kusambila. Beto ke tetika kaka maboko na zulu ya bambevo. Beno kwisa mbala mosi na ndonga. Beno sambila. Ntangu beno ke luta na ndonga ya balongi yayi; kana beno ke tambula na ba-béquille, beno tulula yawu mpe beno landila na kutambula. Kana beno vwandaka na cancer, kimbevo, beno tuba, “Dokotolo me sala nionso yandi lendaka sala, yandi me sala nionso yandi lendaka sala, mpe yandi me tuba ti mu ke kufwa. Mu ke kufwa ve. Kidimbu ya munu yawu yayi, Mfumu. Nge silaka munu yawu makumi sambwadi. Mu ke luta awa kukondwa maketi-keti, yawu yina mu ke sala.” Beno me mona, beno sala yawu. Beno ke sala yawu? [Dibuundu me tuba, “Amen.”—Mu.] Na Nkumbu ya Yesu, bika ya vwanda mutindu yina. Amen.

<sup>210</sup> Mbote mingi, beno banda na kulutisa bawu. [Mpangi Branham mpe balongi ke sambila samu na bambevo, mutindu mpangi-bakala ke twadisa dibuundu na kuyimbaka *Kwikila Kaka* mpe bankunga yankaka. Kisika ya mpamba na bande—Mu.]

Mu ke kwikila!

Bantembe ya munu nionso me zikama na Yinto.

<sup>211</sup> Beno me kwikila yawu? [Dibuundu me tuba, “Amen.”—Mu.] Amen. Oh, Yandi kele mbote ve? [“Amen.”] Bayankaka na kati ya bawu vwandaka na ba-civière mpe ba-brancard, ba me telama mpe ba me kwenda; ba me bika yawu kaka kuna, mpe ba me kwenda. Oh, ya kele bayina nionso ke kwikila, lenda beluka ntangu yayi. Beno ke kwikila? [“Amen.”]

212 Beno pesa beto note, *Mu Zola Yandi*, nge zola, mpangikento; nkunga yayi ya ntama, “Mu zola Yandi, mu zola Yandi samu . . .”? Beto nionso kuzangula bandinga ya beto, mpe maboko ya beto, bantima ya beto, na Nzambi, mpe beno yimbila, “Mu zola Yandi, mu zola Yandi, samu Yandi zolaka munu ntete.” Beto nionso ntangu yayi.

Mu zola Yandi, mu zola Yandi  
Samu Yandi zolaka munu ntete  
Mpe futaka mpulusu ya munu  
Na yinti ya Calv- . . .

213 Mama mosi, me telama na kiti ya bambevo, yandi ke tambula awa na lusalusu ya bantu zole. “Mu . . .” Beto ningisa maboko ya beto na Nzambi, “Mu zola Yandi!”

Mu zola Yandi  
Samu Yandi zolaka munu ntete  
Mpe futaka mpulusu ya munu  
Na Calvaire . . .

Beto kembila Yandi ntangu yayi, beto nionso!

214 Nkembo na Nzambi! Wapi mutindu beto ke tonda Nge, Mfumu Yesu, samu na bumbote ya Nge, Mvwandulu ya Nge. Oh, beto ke tonda Nge samu na Kidimbu, Mfumu. Beto me kuzwa mpulusu mpe beto me fuluka na Mpeve, Mpeve-Santu ke tiamuka na banzutu ya beto ntangu yayi. Wapi mutindu beto ke tonda Nge samu na yayi, Tata! Oh, na Nkumbu ya Yesu beto ke tonda Nge. Amen. Amen.

215 Bantu nionso kupesana mbote, beno tuba, “Nkembo na Nzambi!” Beno pesana mbote mosi na yankaka, beno tuba, “Nkembo na Nzambi! Nkembo na Nzambi!” (. . .? . . .) Mbote mingi, ntangu yayi, beto nionso kintwadi diaka:

Mu zola Yandi,  
Maboko na zulu, bantima mpe.  
Mu . . .

Beno tuba yawu na ntima ya beno.

Samu Yandi zolaka munu ntete (Beno ke sukisa  
lukutakanu?)  
Mpe futaka mpulusu ya munu  
Na yinti ya Calvaire.

216 Ntangu yayi beto kulumusa bayintu ya beto na luzitu nionso, na yina mu ke pesa kusalu ntangu yayi na Mpangi Grant samu na kumanisa lukutakanu; mu ke vutula matondo na mosi na mosi ya beno. Ntete, mu ke vutula matondo na Mfumu samu na bumbote ya Yandi, mawa ya Yandi, mpe kivuvu yina mu banza beto me bika na kati ya ntima ya beto, ti beto kele beto mosi ve. Kapitene ya beto ya Mbuta kele na kati ya beto. Kuboka ya Ntinu kele na camp. Mpe beto ke vutula matondo na Mfumu, samu beto me

mona ngolo ya Yandi mpe mawa ya Yandi ya nene. Mpe ntangu yayi beto kulumusa bayintu ya beto na luzitu nionso. Mpangi Grant.



*KIDIMBU* KNG64-0308

(The Token)

Nsangu yayi ya Mpangi William Marrion Branham, kulongamaka na Kingelesi, na Lumingu na manima ya midi, na kilumbu ya 8 ya Ngonda ya tatu, na mvula 1964, na Soul's Harbor Temple na Dallas, na Texas, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)